
चन्द्रज्ञानागमः

(क्रिया - चर्यापादौ)

भाषानुवाद - टिप्पणीसहितः

सम्पादकः

शैवभारती - शोधप्रतिष्ठान - निदेशकः

प्रकाशकः

शैवभारती - शोधप्रतिष्ठानम्

जंगमवाडी मठ, वाराणसी - २२१००१



चन्द्रज्ञानागमः

प्रथमः पटलः


कलधौताचलोत्तुङ्गशृङ्गरिङ्गन्निकेतनम् |
धर्ममूर्तिधरं श्रीमन्महावृषभकेतनम् || १ ||

अनन्तरुद्रप्रमथपरिषन्निकषोज्ज्वलम् |
अनन्तरुद्रमासाद्य धिषणो धिषणोन्नतः || २ ||

परिस्पृशन् श्रीपदाब्जपीठं मूर्ध्ना मुहुर्मुहुः |
बद्धाञ्जलिः सुप्रसाद्य नीचैर्वाचमुवाच ह || ३ ||

बृहस्पतिरुवाच 

भगवन् करुणासिन्धो सर्वज्ञानसमाश्रय |
नाविष्कृताश्चेद् भवता स्फुटमागमसंहिताः ||
जगत् किलान्धतामिस्रे निमज्जेद् ज्ञानवर्जितम् || ४ ||

अविज्ञायैव यो लोके भवदागमसंहिताः |
विपश्चितं स्वं मनुते न तस्माद् विद्यते पशुः || ५ ||

प्. २)

भवत्प्रसादसंपत्त्या भवदीयागमामृतम् |
निपीयैवामरगुरुरभवं सिद्धसाधनः || ६ ||

आकर्णिता मया भागाश्चन्द्रज्ञानागताः शुभाः |
बहवस्तदिह ब्रूहि कृपया शिवशासनम् || ७ ||

मोक्षधर्मा विशेषेण तत्रोच्यन्त इति श्रुतम् |
अहं श्रुतेन येन स्यां विदिताशेषवेदनः || ८ ||

अनन्तरुद्र उवाच 

युक्तं पृष्टं हि सुधिया त्रिदिवेशगुरो त्वया |
शृणुष्वावहितो भुत्वा वक्ष्यामि शिवशासनम् || ९ ||

पशुपतिपदार्थनिर्वचनम् 

ब्रह्माद्याः स्थावरान्तन्ताश्च देवदेवस्य शूलिनः |
पशवः परिकीर्त्यन्ते संसारवशवर्तिनः || १० ||

तेषां पतित्वाद् विश्वेशः शिवः पशुपतिः स्मृतः |
मलमायादिभिः पाशैः स बध्नानि पशून् पतिः || ११ ||

प्. ३)

स एव मोचकस्तेषां भक्त्या सम्यगुपासितः |

चतुर्विंशतितत्त्वानां पाशत्वम् 

चतुर्विंशतितत्त्वानि मायाकर्मगुणा अमी ||
विषया इति कथ्यन्ते पाशा जीवनिबन्धनाः || १२ ||

ब्रह्मादिस्तम्बपर्यन्तान् पशून् बद्ध्वा महेश्वरः |
पाशैरेतैः पतिर्देवः कार्यं कारयति स्वकम् || १३ ||

परशिवस्याज्ञया सर्वज्ञतत्त्वोत्पत्तिः 

तस्याज्ञया महेशस्य प्रकृतिः पुरुषोचिताम् |
बुद्धिं प्रसूते सा बुद्धिरहङ्कारमहङ्कृतिः || १४ ||

इन्द्रियाणि दशैकं च तन्मात्रपञ्चकं तथा |
शासनाद् देवदेवस्य शिवस्य शिवदायिनः || १५ ||

तन्मात्राण्यपि तस्यैव शासनेन महीयसा |
महाभूतान्यशेषाणि भावयन्त्यनुपूर्वशः || १६ ||

प्. ४) 

ब्रह्मादीनां तृणान्तानां देहिनां देहसंगतिम् |
महाभूतान्यशेषाणि जनयन्ति शिवाज्ञया || १७ ||

बुद्ध्यादीनां व्यापाराः

अध्यवस्यति वै बुद्धिरहङ्कारोऽभिमन्यते |
चित्तं चेतयते चाऽपि मनः संकल्पयत्यपि || १८ ||

श्रोत्रादीनि च गृह्णन्ति शब्दादीन् विषयान् पृथक् |
स्वानेव नान्यान् देवस्य दिव्येनाज्ञाबलेन वै || १९ ||

वागादीन्यपि या न्यासंस्तानि कर्मेन्द्रियाणि च |
यथा स्वं कर्म कुर्वन्ति नान्यत् किञ्चिच्छिवाज्ञया || २० ||

शब्दादयोऽपि गृह्यन्ते क्रियन्ते वचनादयः |
अविलङ्घ्या हि सर्वेषामाज्ञा शम्भोर्गरीयसी || २१ ||

पञ्चभूतोत्पत्तिकथनम्

अवकाशमशेषाणां भूतानां संप्रयच्छति |
आकाशः परमेशस्य शासनादेव सर्वगः || २२ ||

प्. ५)

प्राणाद्यैश्च तथा नामभेदैरन्तर्बहिर्जगत् |
बिभर्ति सर्वं शर्वस्य शासनेन प्रभञ्जनः || २३ ||

हव्यं वहति देवानां कव्यं कव्याशिनामपि | 
पाकाद्यं च करोत्यग्निः परमेश्वरशासनात् || २४ ||

सञ्जीवनाद्यं सर्वस्य कुर्वन्त्यापः शिवाज्ञया |
विश्वम्भरा जगन्नित्यं धत्ते विश्वेश्वराज्ञया || २५ ||

दिक्पालानां शिवाज्ञयैव प्रवृत्तिः

देवान् पात्यसुरान् हन्ति त्रिलोकानभिरक्षति |
आज्ञया तस्य देवेन्द्रः सर्वदेवैरलङ्घ्यया || २६ ||

प्. ६)

जीवतां व्याधिभिः पीडां मृतानां चैव यातनाः |
अधार्मिकाणां धर्मेशः करोति शिवशासनात् || २७ ||

निर्-ऋतिर्विधिहीनानां फलं हरति कर्मणाम् |
निशाचराधिपत्यं च कुरुते शङ्कराज्ञया || २८ ||

आधिपत्यमपां नित्यं कुरुते वरुणोऽपि च |
पाशैर्बध्नाति बध्यांश्च परमेश्वरशासनात् || २९ ||

ददाति नित्यं यक्षेशो द्रविणं द्रविणेश्वरः |
पुण्यानुरूपं भूतेभ्यः पुरशासनशासनात् || ३० ||

करोति सम्पदः शश्वज्ज्ञानं चापि सुमेधसाम् |
निग्रहं चाप्यसाधूनामीशानः शिवशासनात् ||
धत्ते तु धरणीं मूर्ध्ना शेषः शिवनियोगतः || ३१ ||

प्. ७)

शिवशासनादेव ब्रह्मादीनां सृष्ट्यादिकर्तृत्वम् 

सृजत्यशेषमीशस्य शासनाच्चतुराननः |
तिसृभिर्मूर्तिभिः स्वाभिः पाति चान्ते निहन्ति च || ३२ ||

विष्णुः पालयते विश्वं विश्वेश्वरनियोगतः |
सृजते ग्रसते चापि स्वकाभिस्तनुभिस्तथा || ३३ ||

हरत्यन्ते जगत् सर्वं हरस्तस्यैव शासनात् |
सृजत्यपि च विश्वात्मा त्रिधा भिन्नस्तु रक्षति || ३४ ||

शिवशासनादेव कालादयः प्रवर्तन्ते 

कालः करोति सकलं कालः संहरति प्रजाः |
कालः पालयते विश्वं कालकालस्य शासनात् || ३५ ||

त्रिभिरंशैर्जगद्बिभ्रत् तेजोभिर्वृष्टिमादिशन् |
दिवि वर्षत्यसौ भानुर्देवदेवस्य शासनात् || ३६ ||

प्. ८)

पुष्यत्योषधिजातानि भूतानि ह्लादयत्यपि |
देवैश्च पीयते चन्द्रश्चन्द्रभूषणशासनात् || ३७ ||

आदित्या वसवो रुद्रा अश्विनौ मरुतस्तथा |
खेचरा ऋषयः सिद्धा भोगिनो मनुजा मृगाः || ३८ ||

शिवशासनादेव स्थावरजङ्गमादीनां सृष्टिः 

पशवः पक्षिणश्चैव कीटाद्याः स्थावराणि च |
नद्यः समुद्रा गिरयः काननानि सरांसि च || ३९ ||

वेदाः साङ्गाश्च शास्त्राणि मन्त्राः सोममखादयः |
कालाग्न्यादिशिवान्तानि भुवनानि सहाधिपैः ||
ब्रह्माण्डान्यप्यसंख्यानि तेषामावरणानि च || ४० ||

वर्तमानान्यतीतानि भविष्यन्त्यपि कृत्स्नशः |
दिशश्च विदिशश्चैव कालभेदाः कलादयः || ४१ ||

प्. ९)

सर्वं शिवशासनादेव प्रवर्तते

यच्च किञ्चिज्जगत्यस्मिन् दृश्यते श्रूयतेऽपि वा |
तत्सर्वं शङ्करस्याज्ञाबलेन समधिष्ठितम् || ४२ ||

आज्ञाबलात् तस्य धरा स्थितेह धराधरा वारिधराः समुद्राः |
ज्योतिर्गणाः शक्रमुखाश्च देवाः स्थिरं चरं वा चिदचिद्यदस्ति || ४३ || 

बन्धमोक्षौ 

एतावतां पशूनां हि द्विपदां च चतुष्पदाम् |
ईशः शिवो बन्धमोक्षौ तद्वशे तिष्ठतो ध्रुवम् || ४४ ||

दीक्षया शिवप्रसादप्राप्तिः

अनन्तजन्ममरणकारणात् पाशसंचयात् |
मुमुक्षुराचरेद् दीक्षां शाम्भवीं पाशकृन्तिनीम् || ४५ ||

न विना तत्प्रसादेन प्राणिनां बन्धविच्युतिः |
लभ्यते तत्प्रसादोऽपि नानया दीक्षया विना ||
वेदानुशासनमिदमेतद् वै शिवशासनम् || ४६ ||

प्. १०)

शाम्भवव्रतस्य भवनिवारकत्वम्

वेधामनुक्रियाभिख्यदीक्षात्रितयशोभितम् |
षडध्वशुद्धिकलितं गुरुकारुण्यसंभृतम् ||
भस्मरुद्राक्ष श्रीलिङ्गधारणात्मकमुत्तमम् || ४७ ||

शाम्भवव्रतमेतद्धि वेदशास्त्रैकचोदितम् |
इदं शिवप्रसादैककारणं भववारणम् || ४८ ||

एकैकमपि चास्याङ्गं मुक्तिदं कीर्तितं श्रुतौ |
किमु वाच्यं नु सर्वाङ्गकलितं मोक्षदं त्विति || ४९ ||

इति श्रीचन्द्रज्ञानागमे उत्तरभागेऽनन्तरुद्रबृहस्पतिसंवादे शिवशासने 
क्रियापादे शिवाधिक्यकथनं नाम प्रथमः पटलः || १ ||




द्वितीयः पटलः

बृहस्पतिरुवाच 

सर्वज्ञानसुधाम्बोधे करुणैकविभूषण |
शाम्भवीयव्रताङ्गानां माहात्म्यं विनिबोधय || १ ||

अनन्तरुद्र उवाच

अष्टावरणानि

गुरुर्लिङ्गं जङ्गमश्च तीर्थं चैव प्रसादकः |
भस्मरुद्राक्षमन्त्राश्चेत्यष्टावरणसंज्ञिताः || २ ||

इमानि शिवभक्तानां भवदोषततेः सदा |
निवारणैककार्याणि ख्यातान्यावरणाख्यया || ३ ||

१. गुरुस्वरूपं महिमा च 

अष्टानामादितस्त्वेषां स्वरूपं महिमाऽपि च |
संग्रहेण प्रवक्ष्यामि शृणुष्वैकाग्रचेतसा || ४ ||

प्. १२)

मोक्षस्य दीक्षासंप्राप्त्यै गुरुः स्यान्मूलकारणम् |
न विना गुरुणा सिद्ध्यै साधनानि भवन्त्यलम् || ५ ||

शिष्यस्तु शिक्षणीयत्वाद् गुरुर्गौरवकारणम् |
तस्मात् सर्वप्रयत्नेन गुरोर्गौरवमाचरेत् || ६ ||

यो गुरुः स शिवः प्रोक्तो यः शिवः स गुरुः स्मृतः |
गुरुर्वा शिव एवाथ विद्याकारेण संस्थितः || ७ ||

शिव - विद्या - गुरूणां समानफलदत्वम्

यथा शिवस्तथा विद्या यथा विद्या तथा गुरुः |
शिवविद्यागुरूणां च पूजया सदृशं फलम् || ८ ||

सर्वदेवात्मकश्चासौ सर्वमन्त्रमयो गुरुः |
तस्मात् सर्वप्रयत्नेन तस्याज्ञां शिरसा वहेत् || ९ ||

गुर्वाज्ञापालनेन सत्फलप्राप्तिः 

श्रेयोऽर्थी यदि गुर्वाज्ञां मनसाऽपि न लङ्घयेत् |
गुर्वाज्ञापालको यस्माद् ज्ञानसंपत्तिमश्नुते || १० ||

प्. १३)

गच्छंस्तिष्ठन् स्वपन् भुञ्जन् यद्यत्कर्म समाचरेत् |
समक्षं यदि कुर्वीत तत्सर्वं गुर्वनुज्ञया || ११ ||

गुरोर्गेहे समक्षे वा न यथेष्टासनो भवेत् |
गुरुर्देवो यतः साक्षात् तद्गृहं देवमन्दिरम् || १२ ||

पपिनां च यथा संगात् तत्पापफलभाग् भवेत् |
तद्वदाचार्यसङ्गेन तद्धर्मफलभाग् भवेत् || १३ ||

यथेह वह्निसंपर्कान्मलं त्यजति काञ्चनम् |
तथैव गुरुसंपर्कात् पापं त्यजति मानवः || १४ ||

यथा प्रज्वलितो वह्निर्निष्ठां काष्ठस्य निर्दहेत् |
तथाऽयमपि सन्तुष्टो गुरुः पापं क्षणाद् दहेत् || १५ || 

गुरोः क्रोधेन सर्वनाशः

मनसा कर्मणा वाचा गुरोः क्रोधं न कारयेत् |
तस्य क्रोधेन दह्यन्ते ह्यायुः श्रीर्ज्ञानसत्क्रियाः || १६ ||

तत्क्रोधकारिणो ये स्युस्तेषां यज्ञाश्च निष्फलाः |
यमाश्च नियमाश्चैव नात्र कार्या विचारणा || १७ ||

प्. १४)

गुरोर्विरुद्धं यद्वाक्यं न वदेज्जातुचिन्नरः |
वदेद् यदि महाघोरे रौरवे पतति ध्रुवम् || १८ ||

नैर्गुण्ये ख्यापिते तस्य नैर्गुण्यशतभाग्भवेत् |
गुणे तु ख्यापिते तद्वत् सर्वं पुण्यफलं भवेत् || १९ ||

गुरोर्हितं प्रियं कुर्यादादिष्टो वा नरः सदा |
असमक्षं समक्षं वा तस्य कार्यं समाचरेत् || २० ||

गुरोरागमने शिष्यस्याचरणम्

गुरुं स्वगृहमायान्तं दृष्ट्वा भक्तियुतो जनः |
नत्वा तदासनं दत्त्वा चासीत तदनुज्ञया || २१ ||

स्वाचार्यचरणद्वन्द्वप्रक्षालितजलं सदा |
यः पिबेद् धारयेद्भक्त्या सर्वपापैः प्रमुच्यते || २२ ||

चन्दनं चाक्षतं पुष्पं स्वर्णं ताम्बूलमम्बरम् |
पात्रे निधाय गुरवे शिष्यो दद्यान्न पाणिना || २३ ||

प्. १५)

संभोजयित्वा स्वगुरुं पश्चाद् भुञ्जीत बुद्धिमान् |
गुरोः पुरस्ताद्यो भुङ्क्ते गुरुद्रोही स उच्यते || २४ ||

ताम्बूलमुत्तमं तस्मै ततः पात्रेण दापयेत् |
पश्चादिष्टानि वस्तूनि दत्त्वा नत्वा क्षमापयेत् || २५ ||

शुभकार्येषु सर्वेषु विवाहादिषु भक्तितः |
गुरुमभ्यर्चयेच्छिष्यो वस्त्रैर्हैमाङ्गुलीयकैः || २६ ||

दरिद्रश्चोदितेष्वेषु निजशक्तिमवञ्चयन् |
अवश्यमर्चयेच्छिष्यो गुरुं लब्धधनेन वा || २७ ||

गुरुयात्राफलाधिक्यम्

गुरुयात्रा देवयात्रा तीर्थयात्रेति च त्रिधा |
आसां त्रिविधयात्राणां गुरुयात्रा फलाधिका || २८ ||

गुरुसंदर्शनार्थाय भक्त्या यात्रां करोति यः |
पुण्यदेही स विज्ञेयः समस्तामरवल्लभः || २९ ||

शिष्यो गुरुस्थितं ग्रामं प्रविशन् वाहनादिकम् |
वर्जयेद् गृहसामीप्ये तथा वै पादुकानि च || ३० ||

प्. १६)

गुरुसेवाविधानम्

गुरुं दिदृक्षुर्यः शिष्यः सद्भक्त्याऽनुदिनं मुदा |
रिक्तपाणिर्न संपश्येद्यथा राजा तथा गुरुः || ३१ ||

फलं प्रसूनं ताम्बूलमन्यत् किमपि वस्तु च |
तेष्वेकं गुरवे दत्त्वा नमस्कुर्यात् ततो गुरुम् || ३२ ||

श्रीमानपि तपस्वी च शास्त्रज्ञः कुलशीलवान् |
कुर्याद्दण्डनमस्कारं निर्लज्जो गुरुसन्निधौ || ३३ ||

उपचारेषु सर्वेषु द्वावेवात्यन्तशोभनौ |
प्रियवाणी प्रणामश्च तौ विनाऽन्ये वृथा स्मृताः || ३४ ||

गुरुप्रदक्षिणा

अग्रे दृष्ट्वा नमस्कृत्य प्रदक्षिणमनुस्मरन् |
प्रदक्षिणं च कुर्वीत यथा शक्त्यनुसारतः || ३५ ||

प्रदक्षिणज्ञो यो धीमान् न तु दीर्घपदं न्यसेत् |
न गच्छेत् त्वरितो धीमान् न वदेदितरैः सह || ३६ ||

पदे पदान्तरं न्यस्य करौ चलनवर्जितौ |
स्तुतिं वाचा हृदा ध्यानमेवं कुर्यात् प्रदक्षिणम् || ३७ ||

प्. १७)

गुरोः पुरतः शिष्यस्याचरणम्

स्वगुरोः पुरतः शिष्यो नेतरान् कीर्तयेज्जनान् |
असह्यभाषणं चैव न वदेदितरेतरम् || ३८ ||

नानृतं नाप्रियं वाक्यं न गुह्यं चापि भाषयेत् |
नाप्रच्छन्नमुखो ब्रूयाद् गुरोरग्रे कदाचन || ३९ ||

स्वामि - भट्टारकाचार्य - देव - श्रीगुरुनामभिः |
वाच्यः सदा गुरुः शिष्यैर्जातुचिन्नान्यनामभिः || ४० ||

त्वंशब्दं न प्रयुञ्जीत गुरौ शिष्यः कदाचन |
आज्ञां न लङ्घयेत् तस्य समं नोपविशेत् तथा || ४१ ||

आसनं वाहनं वस्त्रं भूषणं शयनं तथा |
न कुर्याद् गुरुसादृश्यं गतिसिद्धिहितेप्सुभिः || ४२ ||

पात्रं स्नानजलं छायां माल्योपकरणानि च |
भक्तिहीनोऽपि पादाभ्यां न स्पृशेन्नैव लङ्घयेत् || ४३ ||

गुरोरुपेक्षा हानिकरी

यः पश्यति गुरुं शिष्यः साधारणमनुष्यवत् |
तस्य भक्तिर्वृथा विद्वन् भवत्यत्र न संशयः || ४४ ||

प्. १८)

समस्तदेवतावासं सर्वमन्त्रास्पदं गुरुम् |
उपेक्षते यः पापात्मा रौरकं नरकं व्रजेत् || ४५ ||

गुरुभक्तिमहिमा

गुरावत्यन्तभक्तस्य शिष्यस्येह परत्र च |
न किञ्चिद् दुर्लभं विद्वन् समस्तं सुलभं सदा || ४६ ||

इत्थमाचारवान् भक्त्या नित्यमुद्युक्तमानसः |
गुरुप्रियकरः शिष्यः सर्वान् धर्मांस्तथार्हति || ४७ ||

गुरुलक्षणम् 

गुरुश्च गुणवान् प्राज्ञः परमान्दभासकः |
तत्त्वविच्छिवसंसक्तो मुक्तिदो न तु चापरः || ४८ ||

शैवसिद्धान्ततत्त्वज्ञः प्रतिष्ठामन्त्रपारगः |
मोक्षदः करुणोपेतो वीतरागो विमत्सरः || ४९ ||

क्रियादिज्ञानपर्यन्तशिवतत्त्वविनिश्चयः |
सम्प्रदायागतज्ञानो गुरुवंशसमुद्भवः || ५० ||

प्. १९)

लिङ्गाङ्गस्थलभेदज्ञः षट्स्थलज्ञानतत्परः |
दीक्षाकर्मादिकुशलः षडध्वज्ञानवत्सलः || ५१ ||

शिवस्य च गुरोर्भक्तः शिवैकाहितमानसः |
शिवार्चनासक्तचित्तः शिवध्यानैकतत्परः || ५२ ||

गृहस्थस्यैव गुरुत्वसमर्थनम् |

गुरुर्गृहस्थ एव स्यान्न कदाचिद्यतिर्गुरुः |
वानप्रस्थयतीनां तु गुरुत्वं निष्फलं भवेत् || ५३ ||

गुरुतत्त्वनिर्णयः

गुरवो बहवः सन्ति शिष्यवित्तापहारकाः |
दुर्लभोऽयं गुरुर्लोके शिष्यहृत्तापहारकः || ५४ ||

संवित्तिजननं सत्यं परानन्दसमुद्भवम् |
तत्तत्त्वं विदितं येन स एवानन्ददर्शकः || ५५ ||

स पुनर्नाममात्रेण संवित्तिरहितस्तु यः |
अन्यं न तारयेदज्ञः किं शिला तारयेच्छिलाम् || ५६ ||

प्. २०)

एषा तन्नाममात्रेण मुक्तिर्वै नाममात्रिका |
यैः पुनर्विदितं तत्त्वं ते मुक्ता मोचयन्त्यपि || ५७ ||

तत्त्वहीने कुतो बोधः कुतो ह्यात्मपरिग्रहः |
परिग्रहविनिर्मुक्तः पशुरित्यभिधीयते || ५८ ||

पशुभिः प्रेरितश्चापि पशुत्वं नातिवर्तते |
तस्मात्तत्त्वं विदित्वेह मुक्तो मोचक इष्यते || ५९ ||

सर्वलक्षणयुक्तोऽपि सर्वशास्त्रं विदन्नपि |
सर्वोपायविधिज्ञोऽपि तत्त्वहीनस्तु निष्फलः || ६० ||

दुष्टगुरुलक्षणम्

व्यसनी वामनः कुब्जो कोपी च कुटिलः खलः |
चपलोऽधिकहीनाङ्गः पापीयान् सूचकोऽन्त्यजः || ६१ ||

व्याधिगस्तार्किकः शूरः काकनादो बकव्रती |
गुरुदेवद्विजातीनां निन्दको वृषलीपतिः || ६२ ||

प्. २१)

लम्बोष्ठो वक्रनासश्च गलीनः (लितः) कलहप्रियः |
परापवादशीलश्च वर्जनीयो गुरुः स्मृतः || ६३ ||

अधोदृष्टिर्नैष्कृतिकः स्वार्थसाधनतत्परः |
शठो मिथ्याविनीतश्च बकव्रतचरो द्विजः || ६४ ||

योग्यगुरुवरणम्

यस्यानुभवपर्यन्ता मतिस्तत्त्वे प्रतिष्ठिता |
तस्यावलोकनाद्यैश्च परानन्दोऽभिजायते || ६५ ||

तस्माद्यस्यैव संपर्कात् प्रबोधानन्दसंभवः |
गुरुं तमेव वृणुयान्नापरं मतिमान्नरः || ६६ ||

शिष्यलक्षणं तत्कर्तव्यं च

तत्रादावुपसंगम्य ब्राह्मणं वेदपारगम् |
गुरुमाराधयेत् प्राज्ञं सुभगं प्रियदर्शनम् || ६७ ||

सर्वाख्येयप्रदातारं करुणाक्रान्तमानसम् |
तोषयेत् तं प्रयत्नेन मनसा कर्मणा गिरा || ६८ ||

तावदाराधयेच्छिष्यः प्रसन्नोऽसौ भवेद्यथा |
तस्मिन् प्रसन्ने शिष्यस्य सद्यः पाशक्षयो भवेत् || ६९ ||

प्. २२)

तस्माद्धनानि रत्नानि क्षेत्राणि च गृहाणि च |
भूषणानि च वासांसि यानशययासनानि च || ७० ||

एतानि गुरवे दद्याद् भक्त्या वित्तानुसारतः |
वित्तशाठ्यं न कुर्वीत यदीच्छेत् परमां गतिम् || ७१ ||

स एव जनको माता भ्राता बन्धुजनः स्वयम् |
मित्रं धनं च यत्तस्मात् सर्वं तस्मै निवेदयेत् || ७२ ||

निवेद्य पश्चात् स्वात्मानं सान्वयं सपरिग्रहम् |
समर्प्य सादरं तस्मै नित्यं तद्वशगो भवेत् || ७३ ||

यदा शिवाय स्वात्मानं दत्तवान् देशिकात्मने |
तदा शैवो भवेद् देही न ततोऽस्ति पुनर्भवः || ७४ ||

देशिकाकृतिमास्थाय पशोः पाशानशेषतः |
छित्वा परं पदं देवो नयत्येनमसंशयम् || ७५ ||

शिष्यपरीक्षा

गुरुस्तु स्वाश्रितं शिष्यं परीक्षेद् वर्षमेककम् |
ब्राह्मणं क्षत्रियं वैश्यं द्वित्रिवर्षकमेव वा || ७६ ||

प्. २३)

प्राणद्रव्यप्रदानाद्यैरादेशैश्च समासमैः |
उत्तमांश्चाधमे कृत्वा नीचानुत्तमकर्मणि || ७७ ||

आकृष्टास्ताडिता वा ये विषादं नैव यान्त्यपि |
ते योग्याः सततं शुद्धाः शिवसंस्कारकर्मणि || ७८ ||

अहिंसका दयावन्तो नित्यमुद्युक्तचेतसः |
अमानिनो बुद्धिमन्तस्त्यक्तस्पर्धाः प्रियंवदाः || ७९ ||

ऋजवो मृदवः स्वच्छा विनीताः स्थिरचेतसः |
शौचाचारसमोपेताः शिवभक्ता द्विजातयः || ८० ||

एवं वृत्तसमोपेता वाङ्मनःकायकर्मभिः |
शोध्या बोध्या यथान्याययमिति शास्त्रविनिश्चयः || ८१ ||

गुरुमहिमा

शिवे रुष्टे गुरुस्त्राता न रुष्टे निजसद्गुरौ |
त्राता शिवस्तदेतस्माद् गुरुपूजारतो भवेत् || ८२ ||

यः स्वस्य गुरुपूजां तु त्यक्त्वा शिवपदं यजेत् |
पराङ्मुखः शिवस्तस्य नरकं संप्रयच्छति || ८३ ||

प्. २४)

गुरुपूजाफलम्

एतत्सर्वं परिज्ञाय पूजां कुर्याद् गुरोः स्वयम् |
गुरुः पूजाभिसंतुष्टः स्वसायुज्यं प्रयच्छति || ८४ ||

कार्तिके सोमवारे च पुष्पैः पत्रैः फलैर्यजेत् |
शक्तश्चेत्तस्य पूजायां मासमेकमतन्द्रितः ||
त्रिकालं वाऽथ षट्कालं प्रदोषे वा समर्चयेत् || ८५ ||

भूतिरुद्राक्षभूषाढ्यः पञ्चाक्षरमनुं जपन् |
त्वरया गुरुसामीप्यं गतस्तत्पादपङ्कजौ ||
नमस्कृत्वाऽनयेद् भक्त्या स्वगृहं प्रति तं गुरुम् || ८६ ||

गृहागतस्य गुरोः सत्कारः

आन्दोलिकायामारोप्य गजे वाऽपि तुरङ्गमे |
अनुगच्छेत् स्वयं भक्त्या वाद्यघोषसमन्वितः || ८७ ||

गृहं नीत्वा गुरुं पश्चात् क्षालयंस्तत्पदद्वयम् |
तेनोदकेन शिरसि संप्रोक्ष्य स्वजनैः सह || ८८ ||

दत्त्वा हस्तावलम्बं च ततो नीत्वा गृहान्तरम् |
प्रकल्प्य चासनं श्रेष्ठं निवेश्य प्रीतिपूर्वकम् ||
यथा विध्यवधानेन पूजयेद् गुरुमव्ययम् || ८९ ||

प्. २५)

गुरोः समर्चासमये दीपानष्टोत्तरं शतम् |
षट्त्रिंशद्वा यथा शक्ति ज्वालयेदन्वहं बुधः ||
त्रयोदश्यादिषु गुरुमर्चयेद् भव्यमण्टपे || ९० ||

उक्तं यद्गुरुणा पूर्वं शक्यं वाऽशक्यमेव च |
करोत्येव हि पूतात्मा प्राणैरपि धनैरपि |
शरीराद्यर्थकं सर्वं गुरुं दद्यात् स शिष्यकः || ९१||

माहेश्वरान् सपत्नीकान् पत्न्या सह दृढव्रतः |
पूजयेद् भोजनाद्यैश्च पञ्च वा दश वा शतम् ||
अग्रपाकं निवेद्याग्रे भुञ्जीयाद् गुर्वनुज्ञया || ९२ ||

धनरूपैः पादुकाद्यैः पादसंग्रहणादिभिः |
स्नानाभ्यञ्जननैवेद्यभोजनैश्चापि पूजयेत् || ९३ ||

गुरुप्रसादग्रहणम्

गुरुपूजैव पूजा स्याच्छिवस्य परमात्मनः |
गुरुशेषं तु तत्सर्वमात्मशुद्धिकरं भवेत् || ९४ ||

तस्माद् गुरुमुखात् कर्म ज्ञानं चापि विशेषतः |
ज्ञात्वा कर्तव्यमखिलं भोगमोक्षोपलब्धये || ९५ ||

गुरुप्रसादपात्रं यः स हि मोक्षाय कल्पते |
न मुक्तिमूलमन्यद्धि विहाय गुरुसत्कृपाम् || ९६ ||

प्. २६)

गुरुरूपं सुराचार्य लोकानुग्रहकाङ्क्षया |
आद्यमावरणं प्रोक्तं किमतः श्रोतुमिच्छसि || ९७ ||

इति श्रीचन्द्रज्ञानागमेऽनन्तरुद्रबृहस्पतिसंवादे शिवशासने क्रियापादे 
गुरुस्वरूपनिरूपणं नाम द्वितीयः पटलः || २ ||





तृतीय पटलः

बृहस्पतिरुवाच

अनन्तज्ञाननिलय लोकानुग्रहतत्पर |
अनन्तरुद्र भगवन् धन्यो भवदनुग्रहात् || १ ||

असीमानं वरगुरोर्भूमानं श्रीमदाननात् |
श्रावंश्रावं निमग्नोऽस्मि निर्भरानन्दवारिधौ || २ ||

अथ द्वितीयं शुश्रूषुः शिवलिङ्गं सुपावनम् |
तस्य रूपं महत्त्वं च वद मे करुणाकर || ३ ||

अनन्तरुद्र उवाच

अहो निबोधयिष्यामि महालिङ्गस्य वै भवम् |
यज्ज्ञात्वामुच्यते जन्तुरचिरेण बृहस्पते || ४ ||

२. लिङ्गस्वरूपं महिमा च

पूर्वमेकार्णवे घोरे नष्टे स्थावरजङ्गमे |
मध्ये समुत्थितं लिङ्गमैश्वरं तैजसं परम् || ५ ||

ज्वालामालावृतं दिव्यमप्रमेयमनामयम् |
कल्पान्ते तत्र लीयन्ते वर्तन्ते सर्वदेवताः || ६ ||

प्. २८)

हृदये चैव गायत्री सर्वदेवोत्तमोत्तमा |
लीयन्ते मूर्ध्नि वै वेदाः सषडङ्गपदक्रमाः || ७ ||

जठरे लीयते सर्वं जगत् स्थावरजङ्गमम् |
पुनरुत्पद्यते यस्मात् तद्ब्रह्म लिङ्गसंज्ञकम् || ८ ||

अव्यक्तं लिङ्गमाख्यातमनन्तमजरं ध्रुवम् |
गुणत्रयं तदेवेशः सृजत्यवति हन्ति च || ९ ||

शिवलिङ्गं चतुर्विधम्

तदेव शिवलिङ्गं हि तल्लिङ्गं तु चतुर्विधम् |
परबिन्दुः परो नादश्चापरौ बिन्दुनादकौ ||
उपर्यधोभागनिष्ठाश्चत्वारोऽपि सुरार्चित || १० ||

अधः स्यादपरो बिन्दुस्तदूर्ध्वमपरो ध्वनिः |
तदूर्ध्वं परबिन्दुः स्यात् परनादस्तदूर्ध्वगः || ११ ||

प्. २९)

प्रणवो वेदिरस्यायं नादो लिङ्गाकृतिर्मुखे |
बिन्दुनादमये लिङ्गे नित्यं सन्निहितः शिवः || १२ ||

बिन्दुनादात्मकं जगत्

बिन्दुनादात्मकं सर्वं जगत् स्थावरजङ्गमम् |
बिन्दुः शक्तिः शिवो नादः शिवशक्त्यात्मकं जगत् || १३ ||

नादाधारमयं बिन्दुर्बिन्द्वाधारमिदं जगत् |
जगदाधारभूतौ हि बिन्दुनादौ व्यवस्थितौ || १४ ||

बिन्दुनादयुतं सर्वं सकलीकरणं भवेत् |
सकलीकरणाज्जन्म जगत् प्राप्नोत्यसंशयम् || १५ ||

बिन्दुनादात्मकं लिङ्गं जगत्कारणम्

बिन्दुनादात्मकं लिङ्गं जगत्कारणमुच्यते |
तस्माज्जन्मनिवृत्त्यर्थं शिवलिङ्गं प्रपूजयेत् || १६ ||

माता देवी बिन्दुरूपा नादरूपः शिवः पिता |
पितृभ्यां दत्तमैश्वर्यं यथा भोगाय कल्प्यते |
तयोरैश्वर्यलाभार्थं शिवलिङ्गं प्रपूजयेत् || १७ ||

प्. ३०)

मातापितृरूपं शिवलिङ्गम्

सा देवी जगतां माता स शिवो जगतः पिता |
पित्रोः शुश्रूषुके नित्यं कृपाधिक्यं हि वर्धते ||
कृपयाऽन्तर्गतैश्वर्यं पूजकस्य ददाति हि || १८ ||

तस्मादन्तर्गतानन्दलाभार्थं मुनिपुङ्गव |
पितृमातृस्वरूपं हि शिवलिङ्गं प्रपूजयेत् || १९ ||

महालिङ्गस्वरूपम्

निष्कलं निष्क्रियं शान्तं निरवद्यं निरञ्जनम् |
प्रत्यस्तमितभेदं यत् सत्तामात्रमगोचरम् ||
वचसामात्मसंवेद्यं तन्महालिङ्गमुच्यते || २० ||

ऋतं सत्यं परं ब्रह्म सच्चिदानन्दलक्षणम् |
अनन्यपरमं ब्रह्म तदतो ध्येयमास्तिकैः || २१ ||

ततः सर्वं परित्यज्य महालिङ्गैकतत्परः |
निर्ममो निरहङ्कारस्तद्ध्याननिरतो भवेत् || २२ ||

प्. ३१)

महालिङ्गस्य त्रैविध्यम्

महालिङ्गं त्रिधा जातं सुजनानुजिघृक्षया |
प्रथमं भावलिङ्गं तु द्वितीयं प्राणलिङ्गकम् |
तृतीयमिष्टलिङ्गं स्यादित्येवं त्रिविधं मतम् || २३ ||

निष्कलं भावलिङ्गं स्याद् भावग्राह्यं परात्परम् |
प्राणलिङ्गं मनोग्राह्यं भवेत् सकलनिष्कलम् || २४ ||

सकलं दृक्कलाग्राह्यमिष्टलिङ्गं प्रकीर्तितम् |
इष्टसिद्धिकरं सम्यगनिष्टपरिहारकम् || २५ ||

षड्विधलिङ्गनिरूपणम्

भावादिलिङ्गत्रितयं द्विविधं द्विविधं भवेत् |
भावलिङ्गं महालिङ्गप्रसादाभिख्यकं द्वयम् || २६ ||

प्राणलिङ्गं तथा चरशिवलिङ्गद्वयं भवेत् |
इष्टं तु गुरुलिङ्गाख्यमाचाराख्यं द्वयं भवेत् || २७ ||

आचारलिङ्गमाख्यातं सद्योजातमुखात्मकम् |
गुरुलिङ्गं तथा वामदेववक्त्रात्मकं भवेत् || २८ ||

शिवलिङ्गं तथाऽघोरमुखरूपं भवेत् पुनः |
चरलिङ्गं भवत्येव तत्पूरुषमुखात्मकम् || २९ ||

प्. ३२)

प्रसादलिङ्गं कथितमीशानमुखसंज्ञकम् |
महालिङ्गं तथाऽखण्डशिवरूपं प्रकीर्तितम् || ३० ||

इष्टलिङ्गे शिवः पूजनीयः

लिङ्गे संपूजनाद् ध्यानाच्छम्भुः सम्यक्प्रसीदति |
ध्यायते पूज्यते चैव लिङ्गे सन्निहितः शिवः || ३१ ||

इष्टलिङ्गे ततो नित्यं पूजनीयः परः शिवः |
ध्येयश्च सततं विद्वन् लिङ्गरूपोऽम्बिकापतिः || ३२ ||

आधारादिषु प्राणलिङ्गध्यानम्

आधारे कनकप्रख्यं हृदये विद्रुमप्रभम् |
भ्रूमध्ये दीपसंकाशं प्राणलिङ्गं प्रकीर्तितम् || ३३ ||

ज्योतिर्लिङ्गमिदं विद्वन् ध्यानस्थानं महेशितुः |
ज्योतिर्लिङ्गं विभाव्यैव तत्र ध्येयः परः शिवः || ३४ ||

प्राणेष्वन्तर्मनः स्थानं हृदयाब्जगतं शिवम् |
लिङ्गं यत् तदिह ग्राह्यं प्राणलिङ्गसमाह्वयम् || ३५ ||

ज्योतीरूपं तदेव स्यात् स्थानं मुख्यं महेशितुः |
तत्र निध्यायमानं तु शम्भुर्मोचयतेऽचिरात् || ३६ ||

प्. ३३)

भावलिङ्गलक्षणम्

सच्चित्सुखमयं शान्तमादिमध्यान्तवर्जितम् |
निष्कलं शाम्भवं यत्तदरूपं रूपमुच्यते ||
तद्भावनास्पदं विद्वन् भावलिङ्गं प्रकीर्तितम् || ३७ ||

भावग्राह्यं मनोऽतीतं भावाभावपरं शिवम् |
कलासर्गकरं सत्यं भावलिङ्गं प्रकीर्तितम् || ३८ ||

प्रत्याहृतेन्द्रियग्रामैरमनस्कपदास्पदैः |
पदे तुरीयातीताख्ये भावनीयं तु योगिभिः || ३९ ||

विस्मृतेतरभावानुभाविताखण्डतत्त्वकैः |
योगिभिर्भाव्यते नित्यं भावलिङ्गं महात्मभिः || ४० ||

भावलिङ्गानुभावात्तपरानन्दामृताब्धयः |
निस्पृहा निर्भयाः शान्ता जीवन्मुक्ता न संशयः || ४१ ||

प्. ३४)

लिङ्गत्रयाराधनम्

ज्योतीरूपं प्राणलिङ्गं हृदयाब्जे प्रतिष्ठितम् |
हृदये वा भ्रुवोर्मध्ये तुरीये ध्येयमास्तिकैः || ४२ ||

ध्यानस्य शम्भोः पूजायाः स्थानमिष्टं भवेद्बहिः |
जाग्रद्दशायां संसेव्यं भोगमोक्षफलार्थिभिः || ४३ ||

तथैवान्तरगं स्थानं प्राणलिङ्गं प्रकीर्तितम् |
सेव्यमेतत् तुरीये स्याद् भवबन्धमुमुक्षुभिः || ४४ ||

इष्टं स्थूलतनोः प्रोक्तं प्राणं सूक्ष्मतनोः स्मृतम् |
भावाख्यं कारणस्यैवं तनुत्रयगतं त्रयम् || ४५ ||

मलत्रयक्षपणी दीक्षा

आणवं मायिकं चैव कार्मिकं च यथा क्रमम् |
मलत्रयमनादीदं तनुत्रयगतं भवेत् || ४६ ||

तनुत्रयगतानादिमलत्रयमिदं गुरुः |
दीक्षात्रयेण निर्दग्ध्वा लिङ्गत्रयमुपादिशेत् || ४७ ||

प्. ३५)

लिङ्गत्रयाराधनमहिमा

पूजयन्निष्टलिङ्गं तु निध्यायन् प्राणलिङ्गकम् |
भावयन् भावलिङ्गं वै मृत्युपाशांश्छिनत्ति सः || ४८ ||

सर्वदेवमयं लिङ्गं तस्मिन् साक्षाच्छिवः स्वयम् |
अनुग्रहाय वसति तस्माल्लिङ्गं प्रपूजयेत् || ४९ ||

पृथिव्यां यानि तीर्थानि पुण्यान्यायतनानि च |
लीयन्ते लिङ्गमूले तु तस्माल्लिङ्गं प्रपूजयेत् || ५० ||

आकाशं लिङ्गमित्याहुः पृथिवी तस्य पीठिका |
आलयः सर्वभूतानां लयनाल्लिङ्गमुच्यते || ५१ ||

यस्तु पूजयते नित्यं लिङ्गं त्रिभुवनेश्वरम् |
स सर्वमोक्षराज्यस्य क्षिप्रं भवति भाजनम् || ५२ ||

सर्वे लिङ्गमया लोकाः सर्वं लिङ्गे प्रतिष्ठितम् |
तस्मात् संपूजयेल्लिङ्गं यदीच्छेत् सिद्धिमात्मनः || ५३ ||

शिवलिङ्गस्वरूपम् च महिमानं च शाश्वतम् |
न्यबोधयं देवगुरो किमतः श्रोतुमिच्छसि || ५४ ||

इति श्रीचन्द्रज्ञानागमे उत्तरभागे अनन्तरुद्रबृहस्पतिसंवादे शिवशासने 
क्रियापादे लिङ्गस्वरूपनिरूपणं नाम तृतीयः पटलः || ३ ||





चतुर्थः पटलः

बृहस्पतिरुवाच

करुणाकर सर्वज्ञ भक्तानुग्रह तत्पर |
सर्वागमामृतनिधेऽनन्तरुद्र नमोऽस्तु ते || १ ||

धन्योऽस्मि शिवलिङ्गस्य वैभवाकर्णनादहम् |
लक्षणं जङ्गमस्यापि माहात्म्यं ब्रूह्यनुग्रहात् || २ ||

अनन्तरुद्र उवाच

अहो निबोधयाम्यद्य शृणु जङ्गमवैभवम् |
निगूढमागमान्तेषु यज्ज्ञात्वाऽमृतमश्नुते || ३ ||

३. जङ्गमलक्षणं महिमा च 

जङ्गमं स्थावरं चेति शम्भो रूपद्वयं स्मृतम् |
स्थावरं च सयंव्यक्तं प्रतिष्ठितमिति द्विधा || ४ ||

स्वयंव्यक्तं तत्र भवेत् काशीविश्वेश्वरादिकम् |
प्रतिष्ठितं कर्षणाद्यैः संस्कृतं मानुषैर्भवेत् || ५ ||

प्. ३८)

द्विविधो जङ्गमः

जङ्गमं द्विविधं प्रोक्तं मान्त्रिकं सहजं त्विति |
मान्त्रिकं मन्त्रसामर्थ्यादावाहितमुदीरितम् ||
ध्रियमाणं महाशैवैश्चरलिङ्गादिकं मुने || ६ ||

सहजं जङ्गमं माहेश्वर इत्यभिधीयते |
माहेश्वरश्चरो भक्तः शैवो जङ्गम इत्यपि ||
सहजस्याभिधानानि भवन्तीश्वरशासनात् || ७ ||

त्रिविधः सहजजङ्गमः

ब्रह्मचारी गृही चैव निराभारीति ते त्रयः |
यथोत्तरं विशिष्यन्ते पूजनीया यथा विधि || ८ ||

भक्तिचिह्नानि

वक्ष्यामि भक्तिचिह्नानि प्रीती रुद्राक्षधारणे |
भस्मत्रिपुण्ड्रे विश्वासः श्रद्धा पञ्चाक्षरे शुभे || ९ ||

प्. ३९)

आसक्तिः शिवशुद्धे चात्यादरो लिङ्गधारणे |
चरान्तरे परा प्रीतिः शिवकार्ये मनोजयः || १० ||

शैवशास्त्रे परा श्रद्धा तदध्यापनमन्वहम् |
स्वयमध्ययनं चापि चरलक्ष्माणि निश्चिनु || ११ ||

चर (जङ्गम) दशचिह्नानि

तेषां बाह्यानि चिह्नानि दश सन्ति बृहस्पते |
प्रथमं भस्मरुद्राक्षलिङ्गधारणमीरितम् ||
द्वितीयं गुरुसेवा च शिवस्तोत्रं तृतीयकम् || १२ ||

नामोच्चारणमीशस्य चतुर्थं परिकीर्तितम् |
पञ्चमं देवदेवस्य पूजनं समुदीरितम् || १३ ||

षष्ठं शिवागमार्थानुसन्धानमिति चोदितम् |
तथा शिवपुराणानां श्रवणं सप्तमं विदुः || १४ ||

नमस्कारश्चराणां च परिकीर्तितमष्टमम् |
नवमं शिवभक्तानां गृहभोजनमीरितम् || १५ ||

दानं च दशमं ज्ञेयं जङ्गमे च गुरावपि |
एवम् बाह्यानि चिह्नानि कथितानि दशैव तु || १६ ||

प्. ४०)

आन्तराणि त्रीणि चिह्नानि

त्रीण्यान्तराणि चिह्नानि कथितानि महात्मनाम् |
शृणु तानि यथा विद्वन् मानसः प्रथमो जपः || १७ ||

पूजा च मानसी ज्ञेया द्वितीया परमेशितुः |
साक्षात्कारस्तृतीयस्तु स्वान्तरे परमेशितुः || १८ ||

आन्तराण्यपि बाह्यानि येषां सन्ति यदा पुनः |
तदाऽपराणि चिह्नानि दश तेषां भवन्ति हि || १९ ||

अपराणि दश चिह्नानि

कण्ठे विकारः प्रथमं गद्गदाख्यं द्वितीयकम् |
जिह्वास्पन्दस्तृतीयं तु स्फुरणं त्वोष्ठयोरपि || २० ||

कम्पनं च शरीरस्य चतुर्थं भक्तिलक्षणम् |
रोमाञ्चः पञ्चमं षष्ठं स्वेदश्च कीर्तितम् || २१ ||

स्खलनं सप्तमं ज्ञेयमष्टमं बाष्पनिर्गमः |
रोदनं नवमं चिह्नं दशमं पारवश्यकम् ||
एतानि दशचिह्नानि भक्तेरुक्तानि शूलिना || २२ ||

उक्तान्येतानि चिह्नानि येषां सन्ति महात्मनाम् |
ते भक्ताः शाङ्करा ज्ञेयाः सर्वलोकैकपावनाः || २३ ||

प्. ४१)

भक्तमहिमा

अपारो भक्तमहिमा तद्वक्तुं केन शक्यते |
स्वभक्तान् देवदेवोऽपि यत् स्वस्मान्मनुतेऽधिकान् || २४ ||

अगस्त्यः कुम्भजन्मा तु शिवभक्त्यैव केवलम् |
पपौ समुद्रमतुलं शिवभक्त्युपबृंहितः || २५ ||

अणुर्महत्त्वं संयाति महच्चाणुत्वमाव्रजेत् |
स्थलं जलधितां याति जलधिः स्थलतां व्रजेत् || २६ || 

संकल्पमात्रतो येषां शिवानुभवशालिनाम् |
महिमा वाङ्मनोदूरस्तेषां कैर्वक्ष्यते कथम् || २७ ||

तस्मात् सर्वोत्तमा भक्ताः शिवेनैवोदितं पुरा |
यद्यदिच्छन्ति मे भक्तास्त्रैलोक्येऽपि च दुर्लभम् ||
तत् सद्यः साधयिष्यामि व्रतमेतत् सदा मम || २८ ||

चर (जङ्गम) महिमा

ऐहिकामुष्मिका भोगा मोक्षस्तत्संगतो भवेत् |
चरसंगस्तु सर्वेषां सर्वकामफलप्रदः || २९ ||

तत्पादपांसुभिः पूतं भवनं चेतरद् वनम् |

प्. ४२)

तद्यथा शक्ति संपूज्या जङ्गमा हि हितेप्सुना ||
यदमी मानुषाकाराः प्रत्यक्षपरमेश्वराः || ३० ||

त्रिविधा चरभक्तिः

चरेऽधिका स्वेष्टलिङ्गादुत्तमा भक्तिरुच्यते |
चरेष्टलिङ्गयोस्तुल्या मध्यमेति निगद्यते || ३१ ||

चरे न्यूना स्वेष्टलिङ्गात् कनिष्ठा भक्तिरुच्यते |
तस्माद्धि कुशलो नित्यमुत्तमां भक्तिमाश्रयेत् || ३२ ||

चरपूजा गरीयसी

सर्वतीर्थाभिषेकाच्च सर्वयज्ञविधानतः |
सर्वदेवाराधनाच्च चरपूजा गरीयसी || ३३ ||

दूरे विलोक्य माहेशानभिगम्याभिवाद्य च |
गृहमानीय यष्टव्यमित्येतच्छिवशासनम् || ३४ ||

चरो लोकहितार्थी स्यादहं चरहिते रतः |
इति चरान् सुयष्टव्यमित्येच्छिवशासनम् || ३५ ||

जङ्गमानसमर्च्यैव मत्पूजा क्रियते यदि |
सा पूजा विफलैव स्यादित्येतच्छिवशासनम् || ३६ ||

प्. ४३)

तदात्महितमाकाङ्क्षामाणः संपूजयेच्चरान् |
तेषां यथा मनस्तृप्तिः सैव पूजा निगद्यते || ३७ ||

इदं ते चरमाहात्म्यं भोगमोक्षार्थसिद्धिदम् |
कथितं संग्रहेणाथ किमन्यच्छ्रोतुमिच्छसि || ३८ ||

इति चन्द्रज्ञानागमे उत्तरभागे अनन्तरुद्रबृहस्पतिसंवादे शिवशासने 
क्रियापादे जङ्गमस्वरूपनिरूपणं नाम चतुर्थः पटलः || ४ ||



पञ्चमः पटलः

बृहस्पतिरुवाच 

अशेषज्ञाननिलय लोकानुग्रहतत्पर |
अनन्तमहिमाम्बोधेऽनन्तरुद्र नमोऽस्तु ते || १ ||

महिमानमिहानन्तं चराणां शिवयोगिनाम् |
कृतकृत्योऽस्मि विश्वात्मन्नाकर्ण्य श्रीमदाननात् || २ ||

शुश्रूषुरद्य भूमानं पादतीर्थप्रसादयोः |
तमप्यावेद्य विश्वेश कृपयाऽनुग्रहाण माम् || ३ ||

अनन्तरुद्र उवाच

शृणु ते कथयिष्यामि पादतीर्थप्रसादयोः |
स्वरूपमपि माहात्म्यमीश्वरेण प्रकाशितम् || ४ ||

पादतीर्थस्य त्रैविध्यम्

पादतीर्थं त्रिधा शम्भोर्गुरुजङ्गमयोरपि |
दीक्षा शिक्षा ज्ञानमिति त्रिसंज्ञं तद्भवत्यहो || ५ ||

गुरुलिङ्गजङ्गमपादोदकव्यवस्था

पादतीर्थं सदा पेयं भवबन्धमुमुक्षुभिः |
गुरोरपीष्टलिङ्गस्य चरस्यापि विशेषतः || ६ ||

प्. ४५)

गुरोश्चरस्य चालाभे इष्टलिङ्गपदोदकम् |
लब्ध्वा गुर्वादिपादोदं भावयेन्मनसैव तत् || ७ ||

चरवर्जं गुरोर्लाभे लब्ध्वा गुरुपदोदकम् |
गुरुजङ्गमपादोदं लब्धवानिति भावयेत् || ८ ||

गुरुवर्जं चरप्राप्तौ लब्ध्वा चरपदोदकम् |
तदेव गुरुपादोदमिति मत्वा पिबेत् तदा || ९ ||

पाद्यं दत्वा विभोस्तस्य गृह्णीयात् पादतो जलम् |
शतधारेण मन्त्रेण पञ्चाक्षरयुतेन च || १० ||

धृत्वा शिरसि पादाम्बु महत्फलमवाप्नुयात् |
ऋतं सत्यमिति प्राश्य चाऽनन्तफलमश्नुते || ११ ||

अकालमृत्युमथनं सर्वव्याधिविनाशनम् |
सर्वपापोपशमनं शम्भोः पादोदकं शुभम् || १२ ||

मङ्गलं मङ्गलानां च सर्वपावनपावनम् |
दुष्टग्रहोपशमनम् इष्टसिद्धिप्रदायकम् || १३ ||

प्. ४६)

सर्वदुःखप्रशमनं सर्वोपद्रवनाशनम् |
सर्वसिद्धिप्रदं सद्यः सर्वेषां मुक्तिदायकम् || १४ ||

एकमूर्तेस्त्रयो भागा गुरुर्लिङ्गं च जङ्गमः |
तदेवंगुणकं ग्राह्यं गुरुजङ्गमयोरपि || १५ ||

पादोदकमहिमा

शोषणं पापपङ्कस्य दीपनं ज्ञानतेजसः |
गुरोः पादोदकं चित्रं संसारद्रुमनाशनम् || १६ ||

सर्वतीर्थाभिषेके या शुद्धिर्मनसि जायते |
गुरोरङ्घ्रिस्पर्शजले शिरसा धारिते हि सा || १७ ||

सप्तसागरपर्यन्तं तीर्थस्नानफलं सदा |
गुरोरङ्घ्रिपयोबिन्दुसहस्रांशं न पूरयेत् || १८ ||

चरपादोदमहिमा वर्णितुं केन शक्यते |
तद्धि मोचयितुं सद्यः शक्नुते यच्चराचरम् || ११ ||

प्.४७)

५. प्रसादस्वरूपं माहात्म्यं च

अथ वक्ष्ये प्रसादस्य रूपं तद्वैभवं शृणु |
गुरुलिङ्गजङ्गमानां भुक्तशेषः प्रसादकः || २० ||

त्रिविधः प्रसादः

शुद्धसिद्धप्रसिद्धाख्यः स हि मुक्त्येकसाधनः |
द्वयोस्त्रयाणां वा लाभे ग्राह्योऽयं पादतीर्थवत् || २१ ||

शिवेन भुक्तं भुञ्जीयात् तत्पीतं हि जलं पिबेत् |
शिवाघ्रातं सदा जिघ्रेदेष धर्मः सनातनः || २२ ||

शिवार्पितस्यैव प्रसादस्य परिग्राह्यत्वम्

भुञ्जते ये तु सम्मूढास्त्र्यम्बकायासमर्पितम् |
ते भुञ्जते क्रिमीनेनांस्यधो गच्छन्ति शाश्वतम् || २३ ||

प्. ४८)

पत्रं पुष्पं फलं तोयमन्नपानाद्यमौषधम् |
असमर्प्य न भुञ्जीत भगवन्तं सदाशिवम् || २४ ||

शब्दस्पर्शरूपरसगन्धतन्मात्रपञ्चकम् |
असमर्प्य न भुञ्जीत भगवन्तमुमापतिम् || २५ ||

यदिन्द्रियागतं किञ्चिद् यत्सुखं तच्छिवार्पितम् |
तत्प्रसादं च भोक्तव्यं तदिन्द्रियमुखेन च || २६ ||

संयोगेषु वियोगेषु चाणुमात्रसुखानि च |
इष्टलिङ्गे समर्प्यैव भुञ्जीयात् तानि सन्ततम् || २७ ||

समर्पणं द्विधा प्रोक्तं स्थूलसूक्ष्मविभेदतः |
यच्छब्दाद्यविभागेनैवेष्टलिङ्गे समर्प्यते ||
द्रव्यं तत्स्थूलमित्युक्तमर्चाङ्गं तत्प्रकीर्तितम् || २८ ||

शब्दादिविषया यत्र भावेनैव न चान्यथा |
समर्प्यते रूपमेव तद्धि स्थूलं (सूक्ष्मं) प्रकीर्तितम् || २९ ||

अर्चाङ्गं स्थूलमित्युक्तं सूक्ष्मं स्यादौपभोगिकम् |
पदार्थभोगावसरे शब्दादीनां विभागतः ||
समर्पणं हि तत्सूक्ष्ममिदं स्यात् सार्वकालिकम् || ३० ||

प्. ४९)

यदा येनेन्द्रियेणैव विषयो ह्युपभुज्यते |
तदिन्द्रियगते लिङ्गे ह्यर्पणं सूक्ष्ममीरितम् || ३१ ||

समर्पणविशेषं ये भक्ताः सम्यग् विजानते |
शम्भोः प्रसादमतुलमश्रमं विन्दते हि ते || ३२ ||

प्रसादलक्षणं महिमा च

समर्पितः प्रसादैककारणत्वान्महेशितुः |
प्रसादत्वेन विख्यातः परमानन्ददायकः || ३३ ||

ऋतं सत्यं परं ब्रह्मामृतमित्यपि गीयते |
प्रसादस्तस्य महिमा केन वा वर्ण्यते कथम् || ३४ ||

गुरूच्छिष्टं पुरोडाशं चरस्यापि विशेषतः |
चरगुर्वोः प्रसादस्तु ध्रुवं पावित्र्यदायकः || ३५ ||

प्रसादमहिमाऽचिन्त्यः प्रोक्तो देवगुरो तव |
गोपनीयः प्रयत्नेन किमन्यच्छ्रोतुमिच्छसि || ३६ ||

इति श्रीचन्द्रज्ञानागमे उत्तरभागेऽनन्तरुद्रबृहस्पतिसंवादे शिवशासने 
क्रियापादे पादोदकप्रसादस्वरूपनिरूपणं नाम पञ्चमः पटलः || ५ ||




षष्ठः पटलः

बृहस्पतिरुवाच

अप्रमेयप्रभावाढ्य जगदीश नमोऽस्तु ते |
श्रुत्वा प्रसादभूमानं कृतकृत्योऽस्मि साम्प्रतम् || १ ||

षष्ठस्य भस्मनश्चापि यन्माहात्म्यमनुत्तमम् |
तदप्यावेद्य कृपया धन्यं संपादयाद्य माम् || २ ||

अनन्तरुद्र उवाच

ब्रह्मन्नावेदयिष्यामि भस्मसंपादनं तथा |
धारणं वैभवं चापि सावधानमनाः शृणु || ३ ||

६. भस्माख्यं षष्ठमावरणम्

विद्याशक्तिः समस्तानां शक्तिरित्यभिधीयते |
गुणत्रयाश्रया विद्या सा विद्या च तदाश्रया || ४४ ||

गो - गोमय - गोमूत्रस्वरूपनिरूपणम्

गुणत्रयमिदं धेनुर्विद्याऽभूद्गोमयं शुभम् |
मूत्रं चोपनिषत् प्रोक्तं कुर्याद्भस्म ततः परम् || ५ ||

भस्मसम्पादनविधिः

पञ्चाक्षरेण मन्त्रेण धेनुं तत्राभिमन्त्रयेत् |
अष्टोत्तरशतेनाथ प्राशयेत् तु जलं तृणम् || ६ ||

प्. ५२)

उपोष्य च चतुर्दश्यां शुक्ले कृष्णेऽथवा व्रती |
परेद्युः प्रातरुत्थाय शुचिर्भूत्वा समाहितः || ७ ||

कृतस्नानो धौतवस्त्रः पयोऽर्थं विसृजेच्च गाम् |
उत्थाप्य गां प्रयत्नेन गायत्र्या मूत्रमाहरेत् || ८ ||

सौवर्णे राजते ताम्रे धारयेन्मृण्मये घटे |
पौष्करेऽथ पलाशे वा पात्रे गोशृङ्ग एव वा || ९ ||

आददीत हि गोमूत्रं मूलमन्त्रेण गोमयम् |
अभूमिपातं गृह्णीयात् पात्रे पूर्वोदिते गृहे || १० ||

गोमयं शोधयेद् विद्वान् मूलमन्त्राष्टकेन च |
दशजप्तेन मन्त्रेण गोमूत्रं शोधयेत् तथा || ११ ||

भवाय नममन्त्रेण गोमूत्रं गोमये क्षिपेत् |
शर्वाय नम इत्येवं पिण्डानां च चतुर्दश || १२ ||

कुर्यात् संशोष्य किरणैः सप्तमूलेन चाहरेत् |
विदध्यादथ पूर्वोक्तपात्रे गोमयपिण्डकान् || १३ ||

प्. ५३)

आहुतिविधानम्

शैवागमोक्तविधिना प्रतिष्ठाप्याग्निमर्चयेत् |
पिण्डांश्च निक्षिपेत् तत्र चाद्यन्तप्रणवेन तु || १४ ||

षडक्षरस्य मन्त्रस्य व्यावृत्तस्य तथाऽक्षरैः |
स्वाहान्तैर्जुहुयात् तत्र वर्णैर्गोमयपिण्डकान् || १५ ||

मूलेनैवाज्यभागौ च प्रक्षिपेदेव संयतः |
ततो निधनपतये त्रयोविंशं जुहोति च ||
होतव्याः पञ्चब्रह्माख्या नमो देवाय शम्भवे || १६ ||

इति सर्वाहुतीर्हुत्वा चतुर्थ्यन्तैश्च मन्त्रकैः |
भवः शर्वो मृडो रुद्रो हरः शम्भुर्महेश्वरः || १७ ||

एतैश्च जुहुयाद् विद्वान् मूलमन्त्राष्टकं तथा |
शिवाय त्रयहोमश्च स्विष्टकृन्मूलमन्त्रतः || १८ ||

प्. ५४)

इत्थं शेषं तु निर्वर्त्य पूर्णपात्रोदकं तथा |
अष्टोत्तरशतेनाथ तर्पयेच्छुद्धमानसः || १९ ||

पुलकाहरणम्

पञ्चब्रह्मेण मन्त्रेण तज्जलं शिरसि क्षिपेत् |
दशवारं तु जप्तेन दिक्षु तोयं विनिक्षिपेत् ||
शैवानां दक्षिणां दत्वा शान्त्यै पुलकमाहरेत् || २० ||

शैवानामाहरिष्यामि सर्वेषां कर्मगुप्तये |
जातवेदसमेनं त्वां पुलकैश्छादयाम्यहम् || २१ ||

मन्त्रेणानेन तं वह्निं पुलकैश्छादयेत् ततः |
त्रिदिनं ज्वलनस्थित्यै छादनं पुलकं स्मृतम् ||
ब्राह्मणान् भोजयेद् भक्त्या स्वयं भुञ्जीत वाग्यतः || २२ ||
दिनत्रयेण यदि वा प्रथमे दिवसेऽथवा |
द्वितीये वा तृतीये वा प्रातः स्नात्वा सिताम्बरः || २३ ||

शुक्लभास्वद्यज्ञसूत्रः शुद्धभस्मानुलेपनः |
मूलमन्त्रं समुच्चार्य पुलकं भस्म सन्त्यजेत् || २४ ||

प्. ५५)

ततश्चावाहनमुखानुपचारांस्तु षोडश |
कृत्वाऽहृत्य तथा शैवं ततोऽग्निमुपसंहरेत् || २५ ||

सद्यादिमन्त्रेण भस्मशुद्धीकरणम्

सद्यादिकेन मन्त्रेण गृह्णीयाद् भस्म चोत्तमम् |
तदनन्तरमन्त्रेण प्रमृज्य च ततः परम् ||
संयोज्य गन्धसलिलैः कपिलामूत्रकेण वा || २६ ||

चन्द्रकुङ्कुमकस्तूरीमुशीरं चन्दनं तथा |
अगरुद्वितयं चैव चूर्णयित्वा तु सूक्ष्मतः || २७ ||

प्रणवेनाहरेद् विद्वान् बृहतो वटकानथ |
अघोरमन्त्रतश्चाथ दशजप्तेन मूलतः || २८ ||

भस्मसम्पादनस्य विधानान्तरम्

विधान्तरं प्रवक्ष्यामि भस्मसंपादनं लघु |
सद्येन गोशकृद् ग्राह्यं वामेन त्वभिमन्त्रयेत् || २९ ||

अघोरेण दहेत् पिण्डं ग्राह्यं तत्पुरुषेण तु |
नित्यमीशानमन्त्रेण स्वाङ्गे धार्यं प्रयत्नतः || ३० ||

प्. ५६)

भस्मत्रैविध्यम् 

शान्तिकं पौष्टिकं भस्म कामदं च त्रिधा भवेत् |
गोमयं योनिसम्बद्धं यद्धस्तेनैव गृह्यते ||
ब्रह्ममन्त्रैश्च संदग्धं तच्छान्तिकमिहोच्यते || ३१ ||

सावधानेन गोयोनिनिस्सृतं गोमयं तु यत् |
अन्तरिक्षे गृहीत्वा तं षडङ्गेन दहेत् ततः ||
पौष्टिकं तु समाख्यातं कामदं तु ततः शृणु || ३२ ||

सुशुद्धे भूतले दैवात् पतितं गोमयं तु यत् |
प्रसादेन दहेदेवमेतत् कामदमुच्यते || ३३ ||

भस्मधारणम्

शिवाग्निजनितं भस्म शस्तं स्याच्छिवयोगिनाम् |
विरजानलजं चैव धार्यं भस्म महामुनेः || ३४ ||

औपासनसमुत्पन्नं गृहस्थानां विशिष्यते |
समिदग्निसमुत्पन्नं शस्तं वै ब्रह्मचारिणाम् || ३५ ||

त्रैवर्णिकानां सर्वषामग्निहोत्रसमुद्भवम् |
शूद्राणां श्रोत्रियागारपचनाग्निसमुद्भवम् ||
अन्येषामपि सर्वेषां धार्यं दावानलोद्भवम् || ३६ ||

प्. ५७)

भस्मस्नानोद्धूलनविधिः

भस्मस्नानविधिं वक्ष्याम्यशेषाघौघनाशनम् |
भस्ममुष्टिं समादाय संहितामन्त्रमन्त्रितम् ||
मस्तकात् पादपर्यन्तं भस्मस्नानं समाचरेत् || ३७ ||

ईशेन पञ्चधा भस्म विकिरेन्मूर्ध्नि यत्नतः |
मुखे चतुस्तत्पुरुषेणाघोरेणाष्टधा हृदि || ३८ ||

वामेन गुह्यदेशे तु त्रिदशधा ततः पुनः |
अष्टधा सद्यमन्त्रेण पादमुद्धूल्य यत्नतः ||
सर्वाङ्गोद्धूलनं कुर्यात् पञ्चभिर्ब्रह्मभिः पुनः || ३९ ||

त्रिविधं भस्मधारणम्

उद्धूलनं ततश्चैवमवगुण्ठनमेव च |
त्रिपुण्ड्रं चेति विख्यातं त्रिविधं भस्मधारणम् || ४० ||

प्. ५८)

पञ्चभिर्ब्रह्मभिर्वाऽपि मूलमन्त्रेण वा पुनः |
सम्मन्त्र्य निर्जलं भस्म तेन लिम्पेत् सुसंयतः ||
सर्वाङ्गमापादशिखमुद्धूलनमिदं स्मृतम् || ४१ ||

भस्मना मन्त्रितेनैव सजलेनानुलेपनम् |
अवगुण्ठनमाख्यातं त्रिपुण्ड्रमथ कथ्यते || ४२ ||

त्रिपुण्ड्रधारणद्वात्रिंशत्स्थानानि

त्रिपुण्ड्रं कारयेद्धीमान् ब्रह्मविष्णुशिवात्मकम् |
मध्याङ्गुलिभिरादाय त्रिसृभिर्मूलमन्त्रितम् || ४३ ||

द्वात्रिंशत्स्थानके वाथ षोडशस्थानकेऽथवा |
अष्टस्थाने तथा चैवं पञ्चस्थाने च योजयेत् || ४४ ||

उत्तमाङ्गे ललाटे च कर्णयोर्नेत्रयोर्द्वयोः |
नासावक्त्रगलेष्वेवमंसद्वयम् अनन्तरम् || ४५ ||

कूर्परे मणिबन्धे च हृदये पार्श्वयोर्द्वयोः |
नाभौ गुह्यद्वये चैव ऊर्वोः स्फिग्बिम्बजानुषु ||
जङ्घाद्वये पादयोश्च द्वात्रिंशत् स्थानमुत्तमम् || ४६ ||

अष्टमूर्त्र्यष्टविद्येशदिक्पालवसवोऽधिपाः |
एतेषां नाममात्रेण त्रिपुण्ड्रं धारयेद् बुधः || ४७ ||

प्. ५९)

षोडशस्थानानि

विदध्यात् षोडशस्थाने त्रिपुण्ड्रं च समाहितः |
शीर्षके च ललाटे च कर्णे चांसद्वयेऽपि च || ४८ ||

कूर्परे मणिबन्धे च हृदये नाभिपार्श्वयोः |
पृष्ठे चैवं प्रतिष्ठायां जपेत् तत्राधिदैवतम् || ४९ ||

शिवं शक्तिं च सादाख्यमीशं रुद्राख्यमेव च |
नासत्यो दस्रकश्चैवमश्विनौ द्वौ समीरितौ ||
वामादिनवशक्तीश्च एताः षोडश देवताः || ५० ||

अथवा मूर्ध्नि वक्त्रे च कर्णयोर्घ्राणके तथा |
बाहुद्वये च हृदये नाभ्यामूर्वोर्युगे तथा ||
जानुद्वये च पदयोः पृष्ठभागे च षोडश || ५१ ||

शिवः स्कन्दश्च चन्द्रार्कौ विघ्नेशो विष्णुरेव च |
श्रीश्चैव हृदये तद्वत् तथा नाभौ प्रजापतिः || ५२ ||

प्. ६०)

नागाश्च नागकन्याश्च ऋषयो ऋषिकन्यकाः |
पादयोस्तु समुद्राश्च तीर्थं पृष्ठेऽपि च स्मृताः || ५३ ||

अष्टस्थानानि

एवं वा षोडशस्थानमष्टस्थानमथोच्यते |
शिरः स्थानं ललाटं च कर्णद्वयमनन्तरम् || ५४ ||

अंसयुग्मं च हृदयं नाभिरित्यष्टमं भवेत् |
ब्रह्मा च ऋषयः सप्त देवताश्च प्रकीर्तिताः || ५५ ||

अथवा निटिलं बाहू हृदयं नाभिरेव च |
भस्मस्थानानि कथ्यन्ते पञ्चब्रह्माणि देवताः || ५६ ||

यथा संभवमाकुर्याद् देशकालाद्यपेक्षया |
उद्धूलनेऽप्यशक्तश्चेत् त्रिपुण्ड्रादीनि कारयेत् || ५७ ||

त्रिपुण्ड्रधारणविधिः

ऊर्ध्वपुण्ड्रं भवेत् साम मध्यपुण्ड्रं यजूंषि च |
अधःपुण्ड्रमृचः साक्षात् तस्मात् पुण्ड्रं त्रियायुषम् || ५८ ||

प्. ६१)

अग्निरित्यादिभिर्मन्त्रैर्जाबालोपनिषद्गतैः |
सर्वैरुद्धूलनं कार्यं भस्मना सजलेन च || ५९ ||

त्रियायुषेण मन्त्रेण बुधैस्तिर्यक्त्रिपुण्ड्रकम् |
धार्यं सदा द्विजश्रेष्ठैर्धार्मिकैर्वैदपारगैः || ६० ||

मेधावीत्यादिना वाऽपि ब्रह्मचारी दिने दिने |
भस्मना सजलेनैव धारयेच्च त्रिपुण्ड्रकम् || ६१ ||

त्रियम्बकेन मन्त्रेण प्रणवेन शिवेन च |
गृहस्थश्च वनस्थश्च धारयेच्च त्रिपुण्ड्रकम् || ६२ ||

ओंकारेण त्रिरुक्तेन सहंसेन त्रिपुण्ड्रकम् |
धारयेद् भिक्षुको नित्यमित्येतच्छिवशासनम् || ६३ ||

भस्ममहिमा

भस्म ज्योतिः समाम्नातमवश्यं तस्य धारणात् |
संसारसागरं तीर्त्वा कैवल्यफलमश्नुते || ६४ ||

भस्मसंधारणादेव सर्वतीर्थफलं भवेत् |
भस्मसंधारणात् सर्वं भस्मीभवति किल्बिषम् || ६५ ||

भस्मेदं शाम्भवं ज्योतिस्तद्ध्यानाद् ध्यात ईश्वरः |
भस्मसंदर्शनादेव शिवदर्शनमश्नुते || ६६ ||

प्. ६२)

भूतप्रेतपिशाचाश्च महारोगाश्च दुस्सहाः |
भस्मदर्शनमात्रेण पलायन्ते न संशयः || ६७ ||

भूतविद्रावणे पापसंहृतौ मुक्तिसाधने |
न भस्मनोऽन्यत् सदृशमित्येतच्छिवशासनम् || ६८ ||

भस्मनो महिमाऽगण्यस्तं वक्तुं केन शक्यते |
तथापि कश्चिद् गदितः किमन्यच्छ्रोतुमिच्छसि || ६९ ||

इति श्रीचन्द्रज्ञानागमे उत्तरभागेऽनन्तरुद्रबृहस्पतिसंवादे शिवशासने 
क्रियापादे भस्मस्वरूपनिरूपणं नाम षष्ठः पटलः || ६ ||




सप्तमः पटलः

बृहस्पतिरुवाच 

अपारमहिमाधार करुणाभरणोज्ज्वल |
धन्योऽस्मि भस्मनोऽचिन्त्यमहिम्नः परिवेदनात् || १ ||

रुद्राक्ष महिमानं च विबोध्य कृपया विभो |
शिष्यं मामनुगृह्णीष्व सुरासुरनमस्कृत || २ ||

अनन्तरुद्र उवाच

रुद्राक्षस्वरूपं महिमा च 

गीष्पते ते प्रवक्ष्यामि रुद्राक्षाणां यथोदयम् |
धारणं महिमानं च शृणुष्वैकाग्रमानसः || ३ ||

रुद्राक्षोत्पत्तिः

त्रिपुराणां वधार्थाय विभुना शम्भुना पुरा |
उन्मीलितानि चक्षूंषि दिव्यं वर्षसहस्रकम् || ४ ||

उभाभ्यां चारुपक्ष्मभ्यां पतिता जलबिन्दवः |
त एव बिन्दवो जाता महारुद्राक्षवृक्षकाः ||
स्थावरत्वम् अनुप्रापुर्भक्तानुग्रहकारणात् || ५ ||

प्. ६४)

रुद्राक्षमहिमा

श्रोत्रियाय सवत्साया धेनोर्दानेन यत्फलम् |
तत्फलं लक्षगुणितं दर्शनाल्लभते नरः || ६ ||

पुनस्तु कोटिगुणितं फलं तत्स्पर्शनाद् भवेत् |
तस्य कोटिशतं पुण्यं लभते धारणान्नरः || ७ ||

लक्षकोटिसहस्राणि लक्षकोटिशतानि च |
तज्जपाल्लभते पुण्यं रुद्राक्षैर्भक्तिमान्नरः || ८ ||

रुद्राक्षभेदाः

रुद्राक्षाणां तु सद्भक्त्या धारणे स्यान्महाफलम् |
धात्रीफलप्रमाणं तु श्रेष्ठमेतदुदाहृतम् || ९ ||

बदरीफलमात्रं तु मध्यमं प्रोच्यते बुधैः |
अधमं चणमात्रं स्यादिति विद्धि बृहस्पते || १० ||

ब्राह्मणाः क्षत्रिया वैश्याः शूद्राश्चेति शिवाज्ञया |
वृक्षा जाताः पृथिव्यां तु तज्जातीयाः शुभाक्षकाः || ११ ||

श्वेतास्तु ब्राह्मणा ज्ञेयाः क्षत्रिया रक्तवर्णकाः |
पीता वैश्यास्तु विज्ञेयाः कृष्णाः शूद्रा उदाहृताः || १२ ||

प्. ६५)

ब्राह्मणो बिभृयाच्छ्वेतान् रक्तान् राजा तु धारयेत् |
पीतान् वैश्यस्तु बिभृयात् कृष्णान् शूद्रस्तु धारयेत् || १३ ||

वर्ज्या रुद्राक्षाः

ताम्राः स्निग्धा दृढाः स्थूलाः कण्टकैः संयुताः शुभाः |
क्रिमिदष्टं छिन्नभिन्नं कण्टकैर्हीनमेव च ||
व्रणयुक्तमवृत्तं च षड्रुद्राक्षान् विवर्जयेत् || १४ ||

उत्तमादिभेदाः

स्वयमेव कृतद्वारं रुद्राक्षं स्यादिहोत्तमम् |
यत्तु पौरुषयत्नेन कृतं तन्मध्यमं भवेत् || १५ ||

समान् स्निग्धान् दृढान् वृत्तान् क्षौमसूत्रेण धारयेत् |
सर्वगात्रेण साम्येन सामान्यानि विचक्षणः || १६ ||

निकषे हेमरेखेव यस्य रेखा प्रदृश्यते |
तदक्षमुत्तमं विद्यात् तद्धार्यं शिवपूजकैः || १७ ||

रुद्राक्षधारणस्थलानि संख्या च

शिखायामेकरुद्राक्षं त्रिंशत्तु शिरसा वहेत् |
द्वात्रिंशत् तु गले दद्याद् बाह्वोः षोडश षोडश ||१८ ||

प्. ६६)

द्वादशं मणिबन्धे च स्कन्धे पञ्चशतं वहेत् |
अष्टोत्तरशतैर्मालां जपयज्ञे प्रकल्पयेत् || १९ ||

द्विसरं त्रिसरं वाऽपि सराणां पञ्चकं तु वा |
सराणां सप्तकं वाऽपि बिभृयात् कण्ठदेशतः || २० ||

मकुटे कुण्डले चैव कर्णिकाहारकेषु च |
केयूरे कटके चैव कुक्षिबन्धे विशेषतः ||
सुप्ते पीते सदा कालं रुद्राक्षान् धारयेन्नरः || २१ ||

त्रिशतं त्वधमं पञ्चशतं मध्यममुच्यते |
सहस्रमुत्तमं प्रोक्तमेवं भेदेन धारयेत् || २२ ||

मन्त्रपुरस्सरं रुद्राक्षधारणम्

शिरसीशानमन्त्रेण कण्ठे तत्पुरुषेण च |
अघोराख्येन मन्त्रेण करयोर्धारयेत् सुधीः ||
पञ्चाशदक्षसहितां व्योमव्यापीति चोदरे || २३ ||

प्. ६७)

पञ्चब्रह्मभिरङ्गैश्च त्रिमाला पञ्च सप्त च |
अथवा मूलमन्त्रेण सर्वाण्यक्षाणि धारयेत् || २४ ||

मुखभेदेन रुद्राक्षमहिमा

एकवक्त्रं तु रुद्राक्षं परतत्त्वस्वरूपकम् |
तद्धारणात् परे तत्त्वे लीयते विजितेन्द्रियः || २५ ||

द्विवक्त्रं चैव रुद्राक्षमर्धनारीश्वरात्मकम् |
धारणादर्धनारीशः प्रीयते तस्य नित्यशः || २६ ||

त्रिवक्त्रमनलः साक्षात् स्त्रीहत्यां दहति क्षणात् |
त्रिमुखं चैव रुद्राक्षमग्नित्रयमुदाहृतम् ||
तद्धारणेन हुतभुक् तुष्यति स्फुटकामदः || २७ ||

चतुर्मुखं तु रुद्राक्षं ब्रह्मरूपमुदाहृतम् |
पञ्चवक्त्रं तु रुद्राक्षं पञ्चब्रह्मस्वरूपकम् || २८ ||

पञ्चवक्त्रं स्वयं ब्रह्म ब्रह्महत्यां व्यपोहति |
तस्य धारणमात्रेण संतुष्यति सदाशिवः || २९ ||

षड्वक्त्रं तु रुद्राक्षं कार्तिकेयाधिदैवतम् |
विनायकाधिदैवं च दत्तेऽविघ्नं श्रियं वराम् || ३० ||

प्. ६८)

सप्तवक्त्रं तु रुद्राक्षं सप्तमात्रधिदैवतम् |
तद्धारणेन सुप्रीता जयं ददति मातरः || ३१ ||

अष्टवक्त्रं तु रुद्राक्षं दिगधीशाधिदैवतम् |
वस्वष्टकप्रियं चैव गङ्गाप्रीतिकरं शुभम् ||
तद्धारणादिमे प्रीता ददते तस्य वाञ्छितम् || ३२ ||

नववक्त्रं तु रुद्राक्षं नवशक्त्यधिदैवतम् |
तस्य धारणमात्रेण प्रीयन्ते नवशक्तयः || ३३ ||

दशवक्त्रं तु रुद्राक्षं यमदैवमुदाहृतम् |
तथाऽस्य प्रीतिजनकं धारणे नात्र संशयः || ३४ ||

एकादशमुखं चाक्षं रुद्रैकादशदैवतम् |
तदिन्द्रदैवतं प्रोक्तं सदा सौभाग्यवर्धनम् || ३५ ||

रुद्राक्षं द्वादशमुखं महाविष्णुस्वरूपकम् |
द्वादशादित्यदैवं च देवताप्रीतिवर्धनम् || ३६ ||

त्रयोदशमुखं चाक्षं कामदं शुद्धिदं शुभम् |
तस्य धारणमात्रेण कामदेवः प्रसीदति || ३७ ||

प्. ६९)

चतुर्दशमुखं चाक्षं रुद्रनेत्रसमुद्भवम् |
सर्वव्याधिहरं चैव सदारोग्यमवाप्नुयात् || ३८ ||

तन्मुखं रुद्रमित्याहुस्तद्बिन्दुः सर्वदेवताः |
रुद्राक्षधारणात् सद्यः सर्वपापैः प्रमुच्यते || ३९ ||

संख्यानिरूपणम्

रुद्राक्षधारणं पुण्यं केन वा सदृशं भवेत् |
सहस्रं धारयेद् यस्तु रुद्राक्षाणां धृतव्रतः ||
सुरासुरा नमन्त्येनं यथा रुद्रस्तथैव सः || ४० ||

अभावे तु सहस्रस्य बाह्वोः षोडश षोडश |
एकं शिखायां करयोर्द्वादश द्वादश द्वयोः || ४१ ||

द्वात्रिंशत् कण्ठदेशे तु प्रत्येकं कर्णयोश्च षट् |
उरस्यष्टोत्तरशतं चत्वारिंशच्च मस्तके ||
धारयेद् यस्तु रुद्राक्षं रुद्रवत् पूज्यते सदा || ४२ ||

मुक्तादिना सह रुद्राक्षधारणम्

मुक्ताप्रवालस्फटिकरौप्यवैडूर्यकाञ्चनैः |
धारयेद् यस्तु रुद्राक्षान् स रुद्रो नात्र संशयः || ४३ ||

केवलं वाऽपि रुद्राक्षान् रुद्रमुद्रान् बिभर्ति यः |
तं न स्पृशन्ति पापानि तमांसीव विभावसुम् || ४४ ||

प्. ७०)

रुद्राक्षमहिमा

रुद्राक्षमालया जप्तो मन्त्रोऽनन्तफलप्रदः |
अरुद्राक्षजपः पुंसां तावन्मात्रफलप्रदः || ४५ ||

यस्याङ्गे नास्ति रुद्राक्ष एकोऽपि बहुपुण्यदः ||
तस्य जन्म निरर्थं स्यात् त्रिपुण्ड्ररहितं यथा || ४६ ||

मूर्ध्नि विन्यस्य रुद्राक्षं यः स्नाति मतिमान्नरः |
गङ्गास्नानफलं तस्य जायते नात्र संशयः || ४७ ||

पूजयेद्यस्तु रुद्राक्षं कृत्वा तोयाभिषेचनम् |
यत्फलं लिङ्गपूजायां तदेवाप्नोति निश्चितम् || ४८ ||

रुद्राक्षमहिमाऽपारः कश्चिदुक्तो मयाऽनघ |
गोपनीयः प्रयत्नेन किमतः श्रोतुमिच्छसि || ४९ ||

इति श्रीचन्द्रज्ञानागमे उत्तरभागेऽनन्तरुद्रबृहस्पतिसंवादे शिवशासने 
क्रियापादे रुद्राक्षस्वरूपनिरूपणं नाम सप्तमः पटलः || ७ ||




अष्टमः पटलः

बृहस्पतिरुवाच

अनुत्तरज्ञाननिधे परानन्दसुधाम्बुधे |
श्रीमदीयमुखाम्भोजान्मकरन्दमिव सृतम् || १ ||

महिमानमिहाकर्ण्य रुद्राक्षाणामनुत्तमम् |
संतृप्तो विवशश्चास्मि धन्योऽस्मि सुरसन्नुत || २ ||

श्रीमत्पञ्चाक्षरस्यापि विधानं महिमोन्नतिम् |
उपदिश्य कृपादृष्ट्या विलोक्यानुगृहाण माम् || ३ ||

अनन्तरुद्र उवाच

अधुना ते प्रवक्ष्यामि पञ्चाक्षरमहामनोः |
स्वरूपं महिमानं च पुरश्चर्याविधिं क्रमात् || ४ ||

पञ्चाक्षरमन्त्रस्वरूपं महिमा च

आदौ नमः प्रयोक्तव्यं शिवायेति ततः परम् |
सैषा पञ्चाक्षरी विद्या सर्वश्रुतिशिवागता || ५ ||

शब्दजातस्य सर्वस्य बीजभूता समासतः |
आदौ शिवमुखोद्गीर्णा सा तस्यैवात्मवाचिका || ६ ||

प्. ७२)

तप्तचामीकरप्रख्या पीनोन्नतपयोधरा |
चतुर्भुजा त्रिनयना बालेन्दुकृतशेखरा || ७ ||

पद्मोत्पलधरा सौम्या वरदाऽभयपाणिका |
सर्वलक्षणसंपन्ना सर्वाभरणभूषिता || ८ ||

सिद्धपद्मासनासीना नीलकुञ्चितमूर्धजा |
इयं प्रणवपूर्वा तु षडक्षरीति कथ्यते || ९ ||

षडक्षरी विद्या

द्विजैरियं तु जप्तव्या नित्यं प्रणवपूर्विका |
स्त्रीभिः शूद्रैश्च जप्तव्या नमोऽन्ता प्रणवं विना || १० ||

ऋष्यादिन्यासः

वामदेव ऋषिश्चास्य पङ्क्तिश्छन्द उदाहृतः |
देवता स शिवः साक्षात् प्रणवो बीज उच्यते ||
उमा शक्तिरिति प्रोक्ता न्यासश्चैवं षडक्षरैः || ११ ||

जपविधानम्

ध्यात्वा संपूज्य मनसि बाह्ये वा परमेश्वरम् |
जपं कुर्यात् प्रयत्नेन ध्यायन् साम्बं त्रियम्बकम् || १२ ||

प्. ७३)

सहस्रं वा तदर्धं वा शतं वाऽथ जपेन्मनुम् |
एवं यः कुरुते नित्यं स शिवो हि न संशयः || १३ ||

वर्णादिनिरूपणम्

अस्याः पञ्चविधा वर्णाः प्रस्फुरद्रस्मिमण्डलाः |
पीतः श्वेतस्तथा रक्तो हरितो नील एव च || १४ ||

पृथक् प्रोज्या यद्येते बिन्दुनादविभूषिताः |
अर्धचन्द्राकृतिर्बिन्दुर्नादो दीपशिखाकृतिः || १५ ||

पञ्चब्रह्ममुखान्याहुः स्थानं तेषां सुरोत्तम |
पूर्वादि चोर्ध्वपर्यन्तं नकारादि यथा क्रमम् || १६ ||

नामान्तराणि

मूलं विद्या शिवं चैव सूत्रं पञ्चाक्षरस्तथा |
नामान्यस्य विजानीयादोङ्कारो हृदयं मतम् || १७ ||

मन्त्राङ्गानि

नकारः शिर उच्येत मकारस्तु शिखोच्यते |
शिकारः कवचं तद्वद्वाकारो नेत्रमुच्यते || १८ ||

यकारोऽस्त्रं नमः स्वाहा वषट् हुं वौषडित्यपि |
फडित्यपि च वर्णानां मन्त्राङ्गत्वं यथा तथा || १९ ||

प्. ७४

वर्णं दैवं तथा शक्तिराधारं छन्द एव च | 
ऋषिः स्थानं ब्रह्म चाथ आयुधं तु तथैव च || २० ||

कला गुणश्च चक्रं च प्रकाशः करणं तथा |
वायुर्ज्ञानेन्द्रियं चैवं षोडशैते क्रमोदिताः || २१ ||

नकारस्य षोडशरूपता

नकारं पीतवर्णं स्याद् ब्रह्मा तत्राधिदैवतम् |
सावित्री शक्तिरित्युक्ता चाधारं पृथिवी तथा || २२ ||

अनुष्टुप्छन्दसा युक्तं वासिष्ठार्सं तथैव हि |
स्थानं पञ्चिमतो वक्त्रं सद्योजातं तु ब्रह्मकम् || २३ ||

आयुधं वज्रमेवोक्तं कला निवृत्तिरेव च |
गुणः कठिन एवोक्तःश्चक्रं तु चतुरश्रकम् || २४ ||

ज्वलदग्नेः प्रकाशस्तु करणं मन एव च |
प्राणवायुसमायुक्तं घ्राणं ज्ञानेन्द्रियं भवेत् ||
इत्येवं षोडशानां तु नकाराक्षरमुच्यते || २५ ||

मकारस्य षोडशरूपता

मकारं जलरूपं च दैवं विष्णुस्तथैव च |
लक्ष्मीः शक्तिरिति प्रोक्ता चाधारं जलमेव च || २६ ||

त्रिष्टुप्छन्दः समायुक्तं विश्वामित्र ऋषिस्तथा |
स्थानमुत्तरतो वक्त्रं ब्रह्म वै वामदेवकम् || २७ ||

प्. ७५)

आयुधं पद्ममेवोक्तं प्रतिष्ठाख्यकलायुतम् |
गुणस्तु द्रवसंयुक्तश्चक्रमर्धसुधाकरः || २८ ||

सोमस्यैव प्रकाशश्च करणं बुद्धिरेव च |
अपानवायुसंयुक्तं जिह्वा ज्ञानेन्द्रियं भवेत् ||
इत्येवं षोडशानां तु मकाराक्षरमुच्यते || २९ ||

शिकारस्य षोडशरूपता

शिकारं वह्निरूपं तु रुद्रस्तत्राधिदैवतम् |
गौरीशक्ति समायुक्तमाधारं चाग्निरेव च || ३० ||

उष्णिक्छन्द समायुक्तं जमदग्निर्-ऋषिस्तथा |
स्थानं दक्षिणतो वक्त्रमघोरं ब्रह्म चैव हि || ३१ ||

स्वस्तिकायुधमेवोक्तं विद्यानाम कलाऽपि च |
गुणो दीप्त्यनुसंयुक्तश्चक्रं त्यश्रकमेव च || ३२ ||

तटितां तु प्रकाशश्च करणं त्वहमाकृतिः |
व्यानवायुसमायुक्तं नेत्रं ज्ञानेन्द्रियं भवेत् ||
इत्येवं षोडशानां तु शिकाराक्षरमुच्यते || ३३ ||

वाकारस्य षोडशरूपता

वाकारं वायुरूपं स्यादधिदैवतमीश्वरम् |
अम्बिका स्यान्महाशक्तिर्वायुश्चाधारमेव च || ३४ ||

प्. ७६)

बृहतीच्छन्दसा युक्तं ऋषिः काश्यप एव च |
स्थानं पूर्वाननं प्रोक्तं ब्रह्म तत्पूरुषं भवेत् || ३५ ||

आयुधं बिन्दुरूपं तु कला शान्तिस्तथैव च |
गुणः स्परश इति प्रोक्तं षडश्रं चक्रमेव च || ३६ ||

प्रकाश इन्द्रनीलस्य चित्तं तु करणं भवेत् |
उदानवायुसंयुक्तं चर्म ज्ञानेन्द्रियं भवेत् ||
इत्येवं षोडशानां तु वाकाराक्षरमुच्यते || ३७ ||

यकारस्य षोडशरूपता

यकारं व्योमरूपं तु दैवं चैव सदाशिवः |
उन्मनी शक्तिरेवोक्ता आधारं व्योम चोच्यते || ३८ ||

जगतीच्छन्दसा युक्तं भरद्वाज ऋषिस्तथा |
स्थानमूर्ध्वमुखं विद्याद् ब्रह्म चेशानमेव च || ३९ ||

आयुधं चैव शूलं स्याच्छान्त्यतीता कलाऽपि च |
गुणस्तु शून्य एव स्यात् प्रकाशश्चन्द्रिकामणेः || ४० ||

करणं प्रकृतिः प्रोक्तं समानो वायुरेव च |
श्रोत्रं ज्ञानेन्द्रियं प्रोक्तमित्येते षोडश क्रमात् ||
यकाराक्षरमित्युक्तं न भूतो न भविष्यति || ४१ ||

प्. ७७)

पञ्चाक्षरोत्पत्तिः

एकमेव प्रधानं तु पञ्चाक्षरमिति स्मृतम् |
काम्यसिद्धिप्रयोगेण प्रत्यक्षं पञ्चधा भवेत् || ४२ ||

ततः प्रस्तारकं प्रोक्तं विंशत्येकशतं भवेत् |
एवं पञ्चाक्षरोत्पत्तिर्गुरोर्वक्त्रेण लभ्यते || ४३ ||

मन्त्रं पञ्चविधं प्रोक्तं कर्म चाष्टविधाम् |
परे पञ्चात्तरोत्पत्तिः पुनस्तत्रैव लीयते || ४४ ||

सप्तकोटिमहामन्त्रा रूपवक्त्रैरनेकधा |
पञ्चाक्षरे प्रलीयन्ते पुनस्तस्माद् विनिर्गताः || ४५ ||

आज्ञाहीनं क्रियाहीनं श्रद्धाहीनं बृहस्पते |
अजप्तं दक्षिणाहीनं सदा जप्तं च निष्फलम् || ४६ ||

आज्ञासिद्धं क्रियासिद्धं श्रद्धासिद्धमिदं तथा |
दक्षिणासिद्धमपि च मन्त्रमेतन्महाफलम् || ४७ ||

पुरश्चरणक्रमः

दीक्षापूर्वं गुरोर्लब्ध्वा मन्त्रमाज्ञां समाहितः |
संकल्प्य च जपेन्नित्यं पुरश्चरणपूर्वकम् || ४८ ||

यावज्जीवं जपेन्नित्यमष्टोत्तरसहस्रकम् |
अनश्नंस्प्तपरो भूत्वा स याति परमां गतिम् || ४९ ||

प्. ७८)

जपेदक्षरलक्षं वै चतुर्गुणितमादरात् |
युक्ताशी संयमी यः स पौश्चरणिकः स्मृतः || ५० ||

यः पुरश्चरणं कृत्वा नित्यजापी भवेत् पुनः |
तस्य नास्ति समोलोके स सिद्धः सिद्धिदो भवेत् || ५१ ||

मन्त्रजपविधिः

स्नानं कृत्वा शुचौ देशे बद्ध्वा रुचिरमासनम् |
शङ्करं हृदि संचिन्त्य स्वगुरुं तद्गुरूंस्तथा || ५२ ||

प्राङ्मुखोदङ्मुखो वापि मौनी चैकाग्रमानसः |
विशोध्य पञ्चतत्त्वानि दहनप्लावनादिभिः || ५३ ||

मन्त्रन्यासादिकं कृत्वा सकलीकृतविग्रहः |
देवं देवीयुतं ध्यायेत् प्राणापानौ नियम्य च || ५४ ||

प्. ७९)

विद्यां स्थानं स्वरं रूपं ऋषिं छन्दोऽधिदैवतम् |
बीजं शक्तिं तथा वाच्यं स्मृत्वा पञ्चाक्षरं जपेत् || ५५ ||

त्रिविधो जपः

उत्तमो मानसः प्रोक्त उपांशुर्मध्यमस्तथा |
अधमो वाचिकः प्रोक्त इत्येतच्छिवशासनम् || ५६ ||

यदुच्चनी च स्वरितैः शब्दैः स्पष्टपदाक्षरैः |
मन्त्रमुच्चारयेद्वाचा वाचिकोऽयं जपः स्मृतः || ५७ ||

जिह्वामात्रपरिस्पन्दादीषदुच्चारितोऽपि वा |
अपरैरश्रुतः स्वेन श्रुतश्चोपांशुरुच्यते || ५८ ||

धिया यदक्षरश्रेण्या वर्णाद्वर्णं पदात्पदम् |
शब्दार्थचिन्तनं भूयः कथ्यते मानसो जपः || ५९ ||

वाचिकस्त्वेक एव स्यादुपांशुः शतमुच्यते |
सहस्रं मानसं प्रोक्तं सगर्भस्तच्छताधिकः || ६० ||

प्. ८०)

सगर्भोऽगर्भश्च जपः

प्राणायाम समायुक्तः सगर्भो जप उच्यते |
प्राणायामेन रहितो ह्यगर्भो जप उच्यते || ६१ ||

चत्वारिंशत्समावृत्तिं प्राणायामं तु संस्मरेत् |
मन्त्रं मन्त्रार्थविधिमानशक्तः शक्तितो जपेत् || ६२ ||

पञ्चकं त्रिकमेकं वा प्राणायामं समाचरेत् |
अगर्भं वा सगर्भं वा सगर्भस्तु प्रशस्यते || ६३ ||

सगर्भादपि साहस्रं सध्यानो जप उच्यते |
एषु पञ्चविधेष्वेव कर्तव्यः शक्तितो जपः || ६४ ||

अङ्गुल्यादिषु जपफलभेदः

अङ्गुल्या जपसंख्यानादेकमेकमुदाहृतम् |
रेखयाऽष्टगुणं विद्यात् पुत्रजीवैर्दशाधिकम् || ६५ ||

शतं स्याच्छङ्खमणिभिः प्रवालैस्तु सहस्रकम् |
स्फटिकैर्दशसाहस्रं मौक्तिकैर्लक्षमुच्यते || ६६ ||

पद्माक्षैर्दशलक्षं तु सौवर्णैः कोटिरुच्यते |
कुशग्रन्थ्या च रुद्राक्षैरनन्तफलमुच्यते || ६७ ||

प्. ८१)

जपमाला

त्रिंशदक्षैः कृता माला धनदा जपकर्मणि |
सप्तविंशतिसंख्याकैरक्षैः पुष्टिप्रदा भवेत् || ६८ ||

पञ्चविंशतिसम्ख्याकैः कृता मुक्तिं प्रयच्छति |
अक्षैस्तु पञ्चदशभिरभिचारफलप्रदा || ६९ ||

अङ्गुष्ठं मोक्षदं विद्यात्तर्जनी शत्रुनाशिनी |
मध्यमा धनदा शातिं करोत्येव ह्यनामिका ||
कनिष्ठाऽकर्षणे प्रोक्ता जपकर्मणि गीष्पते || ७० ||

अङ्गुष्ठेन जपेज्जप्यमन्यैरङ्गुलिभिः सह |
अङ्गुष्ठेन विना जप्यं कृतं तदफलं यतः || ७१ ||

स्थानादिभेदेन फलभेदः

गृहे जपं समं विद्याद् गोष्ठे शतगुणं भवेत् |
पुण्यारण्ये तथाऽरामे सहस्रगुणमुच्यते || ७२ ||

अयुतं पर्वते रम्ये नद्यां लक्षमुदाहृतम् |
कोटिं देवालये विद्यादनन्तं शिवसन्निधौ || ७३ ||

यदिष्टलिङ्गं संपश्यन् वामहस्तस्थितं परम् |
जपते तत्फलं वक्तुं न मया शक्यते गुरो || ७४ ||

प्. ८२)

सूर्यस्याग्नेर्गुरोरिन्दोर्दीपस्य च जलस्य च |
विप्राणां च गवां चैव सन्निधौ शस्यते जपः || ७५ ||

तत्पूर्वाभिमुखं वश्यं दक्षिणं चाभिचारिकम् |
पश्चिमं धनदं विद्यादुत्तरं शान्तिदं भवेत् || ७६ ||

जपकाले वर्ज्यम्

उष्णीषी कञ्चुकी नग्नो मुक्तकेशो गलावृतः |
अपवित्रकरोऽशुद्धो विलपन्न जपेत् क्वचित् || ७७ ||

क्रोधं मदं क्षुधां तन्द्रां निष्ठीवनविजृम्भणे |
दर्शनं च श्वनीचानां वर्जयेज्जपकर्मणि || ७८ ||

आचामेत् सम्भवे तेषां स्मरेत् साम्बं त्रियम्बकम् |
ज्योतींषि च प्रपश्येद् वा कुर्याद् वा प्राणसंयमम् || ७९ ||

अशानश्च शयानश्च गच्छन्नुत्थित एव वा |
रथ्यायामशिवे स्थानेन जपेत् तिमिरान्तरे || ८० ||

प्रसार्य न जपेत् पादौ कुक्कुटासन एव वा |
यानशययाधिरूढो वा चिन्ताव्याकुलितोऽपि वा ||
सदाचारो चपन् जुह्वन् ध्यायन् भद्रं समश्नुते || ८१ ||

प्. ८३)

रहस्यमन्यद्वक्ष्यामि गोपनीयमिदं शृणु |
न वाच्यं यस्य कस्यापि नास्तिकस्याथवा पशोः || ८२ ||

पञ्चाक्षरमन्त्रमहिमा

सदाचारविहीनस्य पतितस्यान्त्यजस्य वा |
पञ्चाक्षरात् परं नास्ति परित्राणं कलौ युगे || ८३ ||

गच्छतस्तिष्ठतो वापि स्वेच्छया कर्म कुर्वतः |
अशुचेर्वा शुचेर्वापि मन्त्रोऽयं न च निष्फलः || ८४ ||

अनाचारवतां पुंसामविशुद्धषडध्वनाम् |
अनादिष्टोऽपि गुरुणा मन्त्रोऽयं न च निष्फलः || ८५ ||

अन्त्यजस्यापि मूढस्य मूर्खस्य पतितस्य च |
निर्मर्यादस्य नीचस्य मन्त्रोऽयं न च निष्फलः || ८६ ||

सर्वावस्थांगतस्यापि मयि भक्तिमतः सदा |
सिद्ध्यत्येष न सन्देहो नापरस्य तु कस्यचित् || ८७ ||

न कदाचन कस्यापि रिपुरेष महामनुः |
सिद्धो वाऽथ सुसिद्धो वा साध्यो वाऽथ भविष्यति || ८८ ||

प्. ८४)

सिद्धेन गुरुणाऽदिष्टः सुसिद्ध इति कथ्यते |
असिद्धेनापि वा दत्तः सिद्धः साध्यस्तु केवलम् || ८९ ||

असाधितः साधितो वा सिद्ध्यत्येष न संशयः |
श्रद्धातिशययुक्तस्य शिवे मन्त्रे तथा गुरौ || ९० ||

पञ्चाक्षरीविद्यामाश्रयेत्

तस्मान्मन्त्रान्तरांस्त्यक्त्वा सा पायानधिकारतः |
आश्रयेत् परमां विद्यां हृद्यां पञ्चाक्षरीं बुधः || ९१ ||

मन्त्रान्तरेषु सिद्धेषु मन्त्र एष न सिद्ध्यति |
अस्मिन् सिद्धे महामन्त्रे तेऽपि सिद्धा भवन्ति हि || ९२ ||

अपारो महिमा शैवपञ्चाक्षरमहामनोः |
न वक्तुं विधिना शक्यः संक्षिप्योक्तो मयानध || ९३ ||

आवरणाष्टकप्रकरणोपसंहारः

इदं हि शैवदीक्षाया महदावरणाष्टकम् |
प्रथितं सर्वविद्यासु प्रत्येकमपि मुक्तिदम् || ९४ ||

प्. ८५

गदितं त्वयि संप्रीत्या भुवनानुजिधृक्षया |
वृन्दारककुलाचार्य किमन्यच्छ्रोतुमिच्छसि || ९५ ||

इति श्रीचन्द्रज्ञानागमे उत्तरभागेऽनन्तरुद्रबृहस्पतिसंवादे 
शिवशासने क्रियापादे पञ्चाक्षरस्वरूपनिरूपणं नामाष्टमः पटलः 
|| ८ ||



नवमः पटलः

बृहस्पतिरुवाच 

सर्वागमार्थसारज्ञ सर्वभूतदयापर |
जगदुद्धरणोन्निद्रानन्तरुद्र नमोऽस्तु ते || १ ||

अष्टावरणमाहात्म्यमनन्तश्रुतिचोदितम् |
श्रीमन्मुखादिहाकर्ण्य परां तृप्तिमवाप्नुवम् || २ ||

आचाराणां च पञ्चानां स्वरूपं विनिबोध्य माम् |
अनुगृह्णीष्व कृपया सुरासुरनमस्कृत || ३ ||

अनन्तरुद्र उवाच

पञ्चाचारनिरूपणम् 

लिङ्गाचारः सदाचारः शिवाचारस्तथैव च |
भृत्याचारो गणाचारः पञ्चाचाराः प्रकीर्तिताः || ४ ||

गुरुणा दत्तलिङ्गाद्वै नास्ति दैवं महीतले |
इति भावानुसन्धानं लिङ्गाचारः स उच्यते || ५ ||

धर्माजितेन द्रव्येण यत् सन्तर्पणमन्वहम् |
गुरुलिङ्गजङ्गमानां सदाचार इति स्मृतः || ६ ||

शिव एव परं ब्रह्म पञ्चकृत्यपरायणम् |
न ततोऽन्या गतिरिति शिवाचारो हि कीर्तितः || ७ ||

प्. ८७)

शिवस्य शिवभक्तस्य शिवधर्मादिकस्य च |
न शृणोति च यन्निन्दां च गणाचार उच्यते || ८ ||

शिवभक्तजनाः सर्वे वरिष्ठाः पृथिवीतले |
तेषां भृत्योऽहमिति यद् भृत्याचार इति स्मृतः || ९ ||

इहोक्तानां च पञ्चानामाचाराणां सुरोत्तम |
प्रकारान्तरमस्त्यत्र वक्ष्ये तदपि च शृणु || १० ||

१. लिङ्गाचारः

लिङ्गाचारं प्रवक्ष्यामि प्रथमं मङ्गलालयम् |
क्रियावेधामन्वभिख्यदीक्षान्तर्गतमूर्तयः ||
एकविंशतिदीक्षाश्च लिङ्गाचार इति स्मृतः || ११ ||

सप्तविधा दीक्षा

आज्ञोपमा च कलशैरभिषेकस्ततः परम् |
स्वस्तिकारोहणं भूतिपट्टमायत्तमेव च ||
स्वायत्तमिति सप्तैताः क्रियादीक्षान्तरा मताः || १२ ||

समयश्चाप्यसंसारस्तत्त्वं ज्ञानमनुग्रहः |
अध्यात्मशुद्धविद्ये च सप्त वेधान्तराः स्मृताः || १३ ||

प्. ८८)

दृढव्रतमहिंसा च तस्मै पञ्चन्द्रियार्पणम् |
एकाग्रचित्तसंपत्तिः परतत्त्वे सदा रतिः || १४ ||

लिङ्गे निजमनोलीनं सद्योमुक्तिश्च शाश्वती |
एवं सप्तविधा दीक्षा मनुदीक्षान्तराः स्मृताः || १५ ||

२. सदाचारः

सदाचारं प्रवक्ष्यामि सावधानमनाः शृणु |
आचार एव सर्वेषामलङ्काराय कल्पते ||
आचारहीनः पुरुषो लोके भवति निन्दितः || १६ ||

ज्ञानेनाचारयुक्तेन प्रसीदति महेश्वरः |
तस्मादाचारवान् ज्ञानी भवेदादेहपातनम् || १७ ||

शिवस्य भक्तिराधार आचारः सर्वदेहिनाम् |
आचारः परमो धर्म आचारः परमं धनम् || १८ ||

ज्ञानमाचारहीनं चेन्न तद्भवति सिद्धये |
शृणु तस्मिन् सदाचारे शीलमष्टविध भवेत् || १९ ||

सदाचारेऽष्टविधं शीलम्

अङ्कुरं प्रथमं ज्ञेयमुत्पन्नं च द्वितीयकम् |
द्विदलं च तृतीयं स्यात् प्रवृद्धं च चतुर्थकम् || २० ||

प्. ८९)

सप्रकाण्डं पञ्चमं स्यात् सशाखं षष्ठमुच्यते |
सपुष्पं सप्तमं ज्ञेयं सफलं चाष्टमं भवेत् || २१ ||

सदाचारोऽष्टशीलाढ्यः सेवितः कल्पपादपः |
सद्भक्तानां सुमनसां ददातीष्टफलं महत् || २२ ||

अङ्कुरादिशीललक्षणम्

अङ्कुराख्यं प्रवक्ष्यामि बीजभूतं समासतः |
गुरुकारुण्यकलितषडध्वन्यासशोभिता ||
तनुः स्वीया प्राकृतेति भावोऽङ्कुर इतीर्यते || २३ ||

दीक्षितैरेव दाराद्यैः सहवासो य आत्मनः |
शीलमुत्पन्नमित्युक्तं ग्राह्यमेतद्विचक्षणैः || २४ ||

लाञ्छनानां हि शैवानां भस्मादीनामनारतम् |
धारणं त्वप्रमादेन द्विदलं शीलमुच्यते || २५ ||

यन्नित्यं शिवधर्माणां माहात्म्यस्य विभावनम् |
प्रवृद्धं शीलमित्युक्तं भक्तेर्वृद्धिकरं श्रुतम् || २६ ||

इष्टलिङ्गमनभ्यर्च्य स्थीयते यदभोजनम् |
सप्रकाण्डमिदं शीलं विज्ञेयं भक्तिसाधनम् || २७ ||

प्. ९०)

इष्टलिङ्गानर्पितस्य द्रव्यस्याग्रहणं हि यत् |
शीलं सशाखमित्युक्तमवर्ज्यं भक्तितत्परैः || २८ ||

शिवार्पितप्रसादस्य यत् परित्यागवर्जनम् |
सपुष्पं शीलमित्युक्तं विज्ञेयं चैतदुत्तमम् || २९ ||

गुरुजङ्गमलिङ्गानां यदेकत्वेन भावनम् |
सफलं शीलमित्युक्तं सद्यः सिद्धिकरं परम् || ३० ||

यः सदाचारमष्टाङ्गं भक्तिनिष्ठो निषेवते |
स सद्यः सिद्धिमाप्नोति परां शम्भोरनुग्रहात् || ३१ ||

३. शिवाचारः

शिवाचारमतो वक्ष्ये शृणुष्वावहितो मुने |
द्रव्यक्षेत्रगृहादीनां षोडशानां विशोधनम् ||
शिवशास्त्रोक्तमार्गेण शिवाचार इति स्मृतः || ३२ ||

षोडश शुद्धयः

भक्तहस्तगतं वापि भस्मना वा विशोधितम् |
फलमूलादिकं ग्राह्यं द्रव्यशुद्धिरियं मता || ३३ ||

नन्दिमुद्राङ्कितशिलादार्वादिपरिशोभितम् |
क्षेत्रं भक्तिपरैग्राह्यं क्षेत्रशुद्धिः प्रकीर्तित || ३४ ||

प्. ९१)

भक्तैस्तु निर्मितं वापि शिवलिङ्गाङ्कितं तु वा |
वेश्म भक्तैः परिग्राह्यं गृहशुद्धिः समीरिता || ३५ ||

भक्तेन निर्मितं वापि शिवलिङ्गाङ्कितं तु वा |
भाण्डजातं परिग्राह्यं भाण्डशुद्धिः प्रकीर्तिता || ३६ ||

भक्तलोकसमानीतं भस्मना संस्कृतं तु वा |
तृणादिकं परिग्राह्यं तृणशुद्धिरितीरिता || ३७ ||

भक्तियुक्तसमानीतं विभूत्या संस्कृतं तु वा |
काष्ठं व्रतस्थैः संग्राह्यं काष्ठशुद्धिः समीरिता || ३८ ||

भक्तारामे समुत्पन्नैर्भस्मना संस्कृतैस्तु वा |
भक्तैस्तु साधितेनाऽपि विभूत्या संस्कृतेन वा || ३९ ||

नागवल्लीदलैः पूगैश्चूर्णेन च समन्वितम् |
ग्राह्यं भक्तैर्हि ताम्बूलं वीटिकाशुद्धिरीरिता || ४० ||

शिवदीक्षान्वितैः पक्वमभक्तानवलोकितम् |
भोज्यं भक्तैः परिग्राह्यं पाकशुद्धिरियं मता || ४१ ||

घृतं दधि पयस्तक्रं माहिषं चाविकं त्यजेत् |
गव्यं तु सर्वदा ग्राह्यं रसशुद्धिरियं मता || ४२ ||

प्. ९२)

पुनर्भवनिदानोक्तकाम्यकर्मविसर्जनात् |
जन्मराहित्यसम्पत्तिर्भवशुद्धिर्निगद्यते || ४३ ||

सर्वभूतदयालुत्वं पाञ्चभौतिकसंस्कृतिः |
भूतदूषणराहित्यं भूतशुद्धिः समीरिता || ४४ ||

सर्वकामान् समुज्झित्य शिवभावानुभावनम् |
चेतसा यत् सर्वकालं भावशुद्धिः समीरिता || ४५ ||

पद्भ्यां पिपीलिकादीनां न यथा हिंसनं भवेत् |
गमनं हि परिग्राह्यं मार्गशुद्धिरियं मता || ४६ ||

शास्त्रसंचोदिते काले निःशब्दे च मनोरमे |
शिवलिङ्गाराधनं यत् कालशुद्धिरिहोदिता || ४७ ||

अनृतं परुषं कुत्सं बीभत्सं दाम्भिकं च यत् |
विसर्जनं तद्वचसो वाक्शुद्धिरिति कथ्यते || ४८ ||

आसने शयने याने गोष्ठ्यां सर्वत्र सर्वदा |
सद्भक्तजनसाङ्गत्यं जनशुद्धिः समीरिता || ४९ ||

विद्वन्नयं शिवचारः सर्वशास्त्रेषु गोपितः |
एतदाचरणान्मर्त्यः शिवसायुज्यभश्नुते || ५० ||

प्. ९३)

४. गणाचारः

गणाचारमतो वक्ष्ये भोगमोक्षैकसाधनम् |
अनुष्ठितो भक्तगणैर्गणाचार इतीरितः || ५१ ||

चतुष्षष्टिशीलानि

सर्वोत्तमे गणाचारे सद्यःसिद्धिकरे परे |
शीलानि तु चतुःषष्टिर्वर्तन्ते तानि संशृणु || ५२ ||

तत्र सप्तकायिकशीलानि

भक्तिनिष्ठेन यद्वाचा यथार्थस्यैव भाषणम् |
तत्सत्यं सर्वशास्त्रेषु प्रथमं शीलमुच्यते || ५३ ||

न वाच्यमप्रियं सत्यं नासत्यं च प्रियं वदेत् |
ब्रूयात् प्रियं च यत्सत्यं द्वितीयं शीलमुच्यते || ५४ ||

वेदागमपुराणानां धर्मज्ञानैकबोधिनाम् |
पठनं प्रत्यहं यत्तत्तृतीयं शीलमीरितम् || ५५ ||

शिवस्य शिवभक्तानां गुरोरपि विशेषतः |
प्रशंसनं यदश्रान्तं चतुर्थं शीलमुच्यते || ५६ ||

अन्येषां चैव देवानां मानुषाणां च जातुचित् |
प्रशंसावर्जनं यत्तत् पञ्चमं शीलमुच्यते || ५७ ||

कदाचित् कुत्रचिद्वा यदात्मस्तुतिविसर्जनम् |
तत् षष्ठं शीलमित्युक्तं सर्वशास्त्रैकसम्मतम् || ५८ ||

प्. ९४)

देवतानां मनुष्याणां निर्गुणानां च जातुचित् |
गर्हाविसर्चनं यत्तत् सप्तमं शीलमुच्यते || ५९ ||

तदेतद्वाचिकं शीलमुक्तं सप्तविधं मया |
अथ पाणिगतं यत्तु शीलं वक्ष्यामि तच्छृणु || ६० ||

पञ्चविधं पाणिगतं शीलम्

गुरुजङ्गमलिङ्गानां क्रियते या नमस्कृतिः |
शीलमष्टममित्युक्तमखिलागमबोधितम् || ६१ ||

पूजापरिकराणां यत्संपादनमहर्निशम् |
शीलं नवममित्युक्तं शिवप्रीत्येककारणम् || ६२ ||

रुद्राक्षमालया नित्यं मूलमन्त्रजपोऽन्वहम् |
दशमं शीलमित्युक्तमखिलाघविशोधनम् || ६३ ||

गुरोर्माहेश्वराणां च भवानीवल्लभस्य च |
आराधनं प्रत्यहं तच्छीलमेकादशं स्मृतम् || ६४ ||

गुरवे जङ्गमेभ्यश्च शिवधर्माय भक्तितः |
यथा शक्ति कृतं दानं द्वादशं शीलमुच्यते || ६५ ||

एवं पञ्चविधं शीलं पाणिसम्बद्धमीरितम् |
अथ पादगतं वक्ष्ये शीलं पापौघनाशनम् || ६६ ||

प्. ९५)

चतुर्विधं पादगतं शीलम्

गुरोर्माहेश्वरस्याभिगमनं क्रियते हि यत् |
तत् त्रयोदशमित्युक्तं शम्भुना सर्ववेदिना || ६७ ||

गुरोर्माहेश्वरस्यापि क्रियते यत् प्रदक्षिणम् |
भक्तिभावयुतेनैव गदितं तच्चतुर्दशम् || ६८ ||

पूजापरिकराणां हि सम्पादनचिकीर्षया |
भक्तेन गम्यते नित्यं तत् पञ्चदशकं मतम् || ६९ ||

गुरोरपीष्टलिङ्गस्य पूजार्थं स्थिरमासनम् |
तत् षोडशकमित्युक्तं देवदेवेन शूलिना || ७० ||

एवं पादगतं शीलं चतुर्विधमितीरितम् |
त्वक्सम्बद्धमतो वक्ष्ये तच्छृणुष्वावधानतः || ७१ ||

त्वक्संबद्धं शीलम्

नित्यं यदिष्टलिङ्गस्य स्पर्शनं त्ववियोगतः |
तत् सप्तदशकं प्रोक्तं वपुःसार्थकतास्पदम् || ७२ ||

इष्टलिङ्गस्पर्शजन्यरोमाञ्चसमलङ्कृतिः |
अष्टादशं शीलमिति कथितं भवनाशकम् || ७३ ||

त्वक्सम्बद्धमिदं शीलं द्विविधं परिकीर्तितम् |
चक्षुर्गतं प्रवक्ष्यामि शृणु तत्सावधानतः || ७४ ||

प्. ९६)

चक्षुर्गतं शीलम् 

अश्रान्तं सानुरागं यदिष्टलिङ्गनिरीक्षणम् |
एकोनविंशकं शीलमुक्तं भवभयाहपम् || ७५ ||

इष्टलिङ्गेक्षणोद्भूतानन्दबाष्पसमुद्गमः |
विंशं शीलं विनिर्दिष्टं स्पष्टं चन्द्रार्धमौलिना || ७६ ||

एवं ते द्विविधं शीलं चक्षुःसम्बद्धमीरितम् |
अथ जिह्वागतं वक्ष्ये शृणु श्रद्धासमन्वितः || ७७ ||

जिह्वागतं शीलम्

निवेदितप्रसादीयरसास्वादो यदन्वहम् |
एकविंशकमित्युक्तमथ घ्राणगतं शृणु || ७८ ||

घ्राणगतं शीलम्

निर्माल्यगन्धपुष्पादिसौरभाघ्राणनं परम् |
द्वाविंशकं समाख्यातमतः श्रोत्रगतं शृणु || ७९ ||

श्रोत्रगतं शीलम्

गुरोः शिवस्य भक्तानां स्तोत्राकर्णनमन्वहम् |
तत् त्रयोविंशकं प्रोक्तं मोक्षसम्प्राप्तिकारणम् || ८० ||

गुरोः शिवस्य भक्तानां निन्दानाकर्णनं हि यत् |
तच्चतुर्विंशकं प्रोक्तं कायिकं तु ततः शृणु || ८१ ||

प्. ९७)

कायिकं शीलम्

गुरोरपीष्टलिङ्गस्य चरस्यैव प्रसादतः |
कायशोधनमेतद्धि शीलं स्यात् पञ्चविंशकम् || ८२ ||

निषिद्धविषयेभ्यश्च यदिन्द्रियविनिग्रहः |
षड्विंशं शीलमित्युक्तं भवदोषनिवारणम् || ८३ ||

अस्पृश्यवस्तुसंस्पर्शे स्नानं नीरेण भस्मना |
शौचं हि सप्तविंशं स्याच्छीलं दोषनिवारणम् || ८४ ||

आसने शयने गोष्ठ्यां भविसम्बन्धवर्जनम् |
अष्टाविंशमिदं शीलं निर्दिष्टं शौचसाधनम् || ८५ ||

भूतिरुद्राक्षलिङ्गानां शरीरे धारणं सदा |
एकोनत्रिंशकं शीलं मोक्षमार्गैकसाधनम् || ८६ ||

कायिकं पञ्चधा प्रोक्तं मुक्तिप्राप्त्येकसाधनम् |
अथ मानसिकं वक्ष्ये शीलमेकमनाः शृणु || ८७ ||

मानसिकं शीलम्

निषिद्धभोगविषये यत् संकल्पविवर्जनम् |
ब्रह्मचर्यं हि तच्छीलं त्रिंशमीश्वरचोदितम् || ८८ ||

प्. ९८)

कामं भक्तिरसौकुर्यादविषयेषु न जातुचित् |
एकत्रिंशमिदं शीलं निष्कामत्वं प्रकीर्तितम् || ८९ ||

वहेत् क्रोधमधर्मे तु न वैरिषु कदाचन |
द्वात्रिंशकमिदं शीलमक्रोधं मुक्तिसाधनम् || ९० ||

न धनादौ वहेल्लोभं शिवस्याराधने वहेत् |
अलोभाख्यमिदं शीलं त्रयस्त्रिंशं समीरितम् || ९१ ||

मोहं भक्तजने कुर्यान्न कान्तायां सुतेषु वा |
अमोहाख्यमिदं शीलं चतुस्त्रिंशं प्रकीर्तितम् || ९२ ||

मात्सर्यं करणेष्वेव नजनेषु वहेत् क्वचित् |
अमात्सर्यमिदं शीलं पञ्चत्रिंशं समीरितम् || ९३ ||

मदं मायाजये कुर्यान्न धर्मे नाऽपि संपदि |
अमदाख्यमिदं शीलं षट्त्रिंशमिति कीर्तितम् || ९४ ||

गुणागुणविमर्शस्य त्यागो यस्तु गुरौ चरे |
सप्तत्रिंशं समाख्यातं शीलं पुण्यफलप्रदम् || ९५ ||

प्राणिनो यस्य कस्यापि न बाधाकरणं हि यत् |
अहिंसाख्यमिदं शीलमष्टत्रिंशं समीरितम् || ९६ ||

प्. ९९)

प्राणिदुःखस्य वीक्षायामक्षमत्वं दयाभिधम् |
शीलं प्रसिद्धमेकोनचत्वारिंशं प्रकीर्तितम् || ९७ ||

क्रियायां वचने वापि यत्परस्मात् स्वतोऽपि वा |
ह्रीर्या शीलमिदं प्रोक्तं चत्वारिंशं त्रिशूलिना || ९८ ||

रिपौ निजसुते वापि यद्वैषम्यविवर्जनम् |
आर्जवाख्यं शीलमेकचत्वारिंशमुदाहृतम् || ९९ ||

आगमे निगमे चैव विश्वासो यद्गुरुदिते |
श्रद्धाख्यं शीलमेतद् द्विचत्वारिंशं समीरितम् || १०० ||

आपद्यपि दुरन्तायां धर्मस्य यदवर्जनम् |
धृत्याख्यं शीलमेतत् त्रिचत्वारिंशं प्रकीर्तितम् || १०१ ||

अदूषणं वैरिजनेष्वपकारपरेष्वपि |
शीलं क्षमाभिधं चतुश्चत्वारिंशं समीरितम् || १०२ ||

भोगप्रयुक्तवाञ्छाया राहित्यं यद्धिमानसे |
भोगासक्तिच्युतिः पञ्चचत्वारिंशं समीरितम् || १०३ ||

क्रियायां वचने वापि प्रमादरहितस्थितिः |
धीर्या शीलं तदिह षट्चत्वारिंशं विनिश्चितम् || १०४ ||

प्. १००)

शिवान्यवस्तुविषयसंकल्पपरिवर्जनम् |
शीलं दमाभिधं सप्तचत्वारिंशं प्रकीर्तितम् || १०५ ||

अन्यूनधर्मानुष्ठानं परद्रव्यापरिग्रहः |
अस्तेयाख्यं शीलमष्टचत्वारिंशमुदाहृतम् || १०६ ||

अलब्धवस्तुविषयव्यसनाभावसुस्वितिः |
संतुष्टिः शीलमेकोन पञ्चाशत्कं विनिश्चिनु || १०७ ||

पारमेश्वरयोर्नित्यं स्मरणं नामरूपयोः |
जीवन्मुक्तिप्रदं शीलं पञ्चाशत्कं समीरितम् || १०८ ||

शम्भुनामगुणादीनां चिन्तनं यदनारतम् |
शीलं पाशहरं त्वेकपञ्चाशत्कं प्रकीर्तितम् || १०९ ||

भाव्यमानं सदा शम्भोः पादसंवाहनादिकम् |
पादसेवनमेतद् द्विपञ्चाशत्कमुदाहृतम् || ११० ||

अर्चनं मानसं यत् स्याच्छम्भोरावाहनादिना |
शीलं त्विदं गीष्पते त्रिपञ्चाशत्कमुदाहृतम् || १११ ||

शम्भुपादाब्जयोर्नित्यं प्रणामो मानसो हि यत् |
शीलमेतत्किल चतुःपञ्चाशं संप्रकीर्तितम् || ११२ ||

प्. १०१)

कैङ्कर्यकरणं शम्भोर्मनसा सर्वदा हि यत् |
दास्यं शीलमिदं प~चपञ्चाशमिति भाषितम् || ११३ ||

शम्भोः कल्याणरूपस्य सखिताभावनं हि यत् |
सख्याख्यं शीलमेतत् षट्पञ्चाशमिति निश्चितम् || ११४ ||

बन्धमोचनभारस्य कृत्स्नस्येशे समर्पणम् |
आत्मार्पणमिदं सप्तपञ्चाशं सम्प्रचोदितम् || ११५ ||

यज्जपो मूलमन्त्रस्य मनसा क्रियते सदा |
शीलमेतत् सेव्यमष्टपञ्चाशमवधारितम् || ११६ ||

शम्भोर्यद् दिव्यरूपानुसन्धानं क्रियते हृदि |
ध्यानाख्यं शीलमेकोनषष्टिकं परिकीर्तितम् || ११७ ||

ध्रियते तैलधारावदविच्छिन्नं तदेव यत् |
धारणाख्यं शीलमिदं षष्टिकं समुदाहृतम् || ११८ ||

निवातदीपवद् ध्याने चेतसो यदवस्थितिः |
समाध्याख्यं शीलमेकषष्टिकं सम्प्रचोदिकम् || ११९ ||

प्. १०२)

सोऽहंभावेन विश्वेशं ध्यायन् कृत्यानि सर्वतः |
तदिन्द्रियमुखेनैव क्रियमाणानि भावयन् ||
यदाचरति तच्छीलं द्विषष्टिकमुदाहृतम् || १२० ||

अपरिच्छिन्नरूपानुसन्धानं यन्महेशितुः |
शीलमुक्तं सुराचार्य त्रिषष्टिकमुदाहृतम् || १२१ ||

अनन्तरूपं देवस्य भावयन्निजरुपतः |
शिवानन्दवशाद् विश्वमात्मानं विस्मरन्नपि ||
यस्तिष्ठत्यचलः शीलं चतुष्षष्टिकमीरितम् || १२२ ||

यश्चतुष्पष्टिशीलाढ्यः शिव एव न चापरः |
एतदभ्यासयोगेन शिवसायुज्यमश्नुते ||
गणाचार इति प्रोक्तो भृत्याचारमतः शृणु || १२३ ||

भृत्याचारः

भृत्यत्वं वीरभृत्यत्वं भृत्याचारो द्विधा मतः |
गुरुलिङ्गजङ्गमानां कैङ्कर्याचरणं हि यत् ||
भृत्यत्वमिति निर्दिष्टं देवदेवन शम्भुना || १२४ ||

प्. १०३)

देशिकाय तनुं चित्तं शम्भवे च धनं तथा |
जङ्गमाय समर्प्यैवं महोत्साहसमन्वितः || १२५ ||

मुक्तिमेव परां काङ्क्षमाणो यदवतिष्ठते |
तन्मतं वीरभृत्यत्वं शिवानुग्रहसाधनम् || १२६ ||

इत्येवं कथितस्तुभ्यं पञ्चाचारविनिर्णयः |
निगमागमसारोऽयं मुक्तिप्राप्त्येकसाधनः || १२७ ||

नाशिष्यायोपदेष्टव्यो नाभक्ताय कदाचन |
नापुत्राय च वक्तव्यो न श्रद्धारहिताय च ||
गोपनीयः प्रयत्नेन किमतः श्रोतुमिच्छसि || १२८ ||

इति श्रीचन्द्रज्ञानागमे उत्तरभागेऽनन्तरुद्रबृहस्पतिसंवादे शिवशासने 
क्रियापादे पञ्चाचारस्वरूपनिरुपणं नाम नवमः पटलः || ९ ||



दशमः पटलः

बृहस्पतिरुवाच

सर्वभद्रगुणोपेत काद्रवेयपरिष्कृत |
जनदुद्धरणोन्निद्रान्तरुद्र नमोऽस्तु ते || १ ||

आगमेषु निगद्यन्ते शैवभेदास्त्वनेकधा |
चत्वारः क्वचिदुच्यन्ते तथा सप्तेति हि क्वचित् || २ ||

दशेति च क्वचित् प्रोक्ताः कथ्यन्ते क्वचिन्यथा |
संगृह्य तानिह ब्रूहि परिष्कारमसंशयम् || ३ ||

अन्तरुद्र उवाच

अष्टविधाः शैवाः

अधुना ते प्रवक्ष्यामि शैवभेदमनुत्तमम् |
अनादिशैवं प्रथममादिशैवं द्वितीयकम् ||
पूर्वशैवं तृतीयं स्यान्मिश्रशैवं चतुर्थकम् || ४ ||

शुद्धशैवं पञ्चमं स्यात् षष्ठं वै मार्गशैवकम् |
सामान्यं सप्तमं ज्ञेयं वीरशैवमथाष्टमम् || ५ ||

१. अनादिशैवलक्षणम्
	
अथ तल्लक्षणं वक्ष्ये यथावदनुपूर्वतः |
अनादिशैवः शम्भुः स्यादाथ तस्य गणा अपि ||

प्. १०५)

२. आदिशैवलक्षणम् 
	
आदिशैवास्तु विज्ञेयाः कौशिकाद्या महर्षयः || ६ ||

कौशिकः कश्यपश्चैव भरद्वाजात्रिगौतमाः |
आदावेते महेशस्य पञ्चवक्त्रेषु दीषिताः || ७ ||

गुरोर्मुखाद्दीक्षिता हि तद्गोत्राश्चान्यगोत्रिणः |
आगमान्तोक्तविधिना शाम्भवव्रतसेविनः || ८ ||

वेधामनुक्रियाभिख्यदीक्षात्रय विधानतः |
लिङ्गत्रयपरिस्फूर्जदङ्गत्रितय शोभिनः ||
आदिशैवा इति भुवि निगद्यन्ते बृहस्पते || ९ ||

महेशस्य प्रतिष्ठायामुत्सवे स्नपनादिषु |
आचार्यत्वे ह्यधिकृता आदिशैवा जगन्नुताः || १० ||

३. पूर्वशैवलक्षणम्

पूर्वशैवा हि विज्ञेयाः कानीनास्तु शिवद्विजाः |
अनूढासु हि कन्यासु प्रभूताः पञ्चगोत्रिणः || ११ ||

दीक्षाणामिह शैवीनां पूर्वभागोदितात्मनाम् |
ग्रहणाग्रहणाभ्यां च द्विविधास्ते शिवद्विचः || १२ ||

पूर्वकाण्डोक्तदीक्षाभिः संस्कृतास्ते ह्यलिङ्गिनः |
स्वार्थे परार्थे यजनेऽधिकृतास्ते भवन्ति हि || १३ ||

प्. १०६)

अर्चकत्वे हि देवस्य कैङ्कर्यकरणेऽपि च |
शिवागारपरिष्कारेऽधिकृतास्ते सुरार्चित || १४ ||

नाचार्यत्वे ह्यधिकृतिः प्रतिष्ठादिषु कर्मसु |
दीक्षितानामपि ह्येषां कानीनत्वादसंशयम् || १५ ||

(देवलकलक्षणम्)

अथ येऽदीक्षिता एव परार्थयजने रताः |
ते हि देवलकाः प्रोक्ताः सर्वकर्मविगर्हिताः || १६ ||

शिवागारादन्यदेशे तेषां स्पर्शोऽपि दोषदः |
शिवार्चकत्वादेतेषां शैवत्वं तु परिस्फुटम् || १७ ||

शिवदीक्षाविदूरत्वात् शिवद्रव्यस्य भक्षणात् |
शिवकैङ्कैर्यविषयश्रद्धालोपादिदोषतः ||
तन्मला इत्युदीर्यन्ते सर्वशास्त्रेषु गीष्पते || १८ ||

४. मिश्रशैवलक्षणम्

मिश्रशैवमथो वक्ष्ये सुराचार्य समाशृणु |
आदित्यमम्बिकां विष्णुं गणनाथं महेश्वरम् || १९ ||

एकपीठे संनिवेश्य मिश्रीकृत्यार्चयन्ति ये |
मिश्रशैवा इति हि ते प्रोच्यन्ते मिश्रपूजनात् || २० ||

प्. १०७)

नैतेषां शिवदीक्षा स्यान्न शिवाधिक्यभावना |
भस्मरुद्राक्षधरणाच्छैवत्वं मिश्रपूजनात् ||
मिश्रत्वं विद्यन्ते यस्मान्मिश्रशैवाः प्रकीर्तिताः || २१ ||

अन्तश्शाक्तं बहिश्शैवं सभामध्ये तु वैष्णवम् |
मिश्रितं दृश्यन्ते यस्मान्मिश्रशैवाः प्रकीर्तिताः || २२ ||

५. शुद्धशैवलक्षणम्

शुद्धशैवमतो वक्ष्ये प्रसिद्धं सुमनोर्चित |
भस्मरुद्राक्षधरणात्मक पौराणदीक्षया ||
दीक्षिताः शिवलिङ्गैकपूजातत्परचेतसः || २३ ||

शिवपारम्यविश्वासाः शिवभावानुभाविनः |
शुद्धशैवा इति भुवि निगद्यन्ते बृहस्पते || २४ ||

६. मार्गशैवलक्षणम्

मार्गशैवं प्रवक्ष्यामि मुक्तिसन्निधिमार्गकम् |
वेदागमान्तगदितदीक्षात्रयपरिग्रहः ||
षट्स्थलज्ञानसम्पत्तिः षट्कालशिवपूजनम् || २५ ||

प्. १०८)

एकविंशतिसाहस्रयुतषच्छत संख्यया |
षडक्षरीजपो नित्यं लिङ्गैक्यविभावनम् ||
धर्मोऽयं मार्गशैवान्तमीश्वरेण प्रकीर्तिताः || २६ ||

आदिशैवेन तौल्येऽपि दीक्षादीनां परिग्रहे |
विशिष्टानां हि धमाणां शीघ्रमुक्तिप्रदायिनाम् ||
निरन्तरानुष्ठानं यद्मार्गशैवे विशिष्यते || २७ ||

७. सामान्यशैवलक्षणम्

सामान्यशैवं वक्ष्यामि तच्छृणुष्वावधानतः |
शाक्ताद्याः सर्व एवैते मतपञ्चकवर्तिनः || २८ ||

अध्वशोधनसंस्काराद्गायत्रीग्रहणादपि |
सामान्यशैवा इति हि निगद्यन्ते धरातले || २९ ||

प्. १०९)

८. वीरशैवलक्षणम्

वीरशैवं प्रवक्ष्यामि विदितं श्रुतितन्त्रयोः |
श्रौतं स्वतन्त्रमिति च द्विविधं परिकीर्तितम् || ३० ||

वर्णाश्रमीयधर्माढ्यं श्रौतमित्यभिधीयते |
तदीयधर्मरहितं स्वतन्त्रमिति कथ्यते || ३१ ||

आगमोत्तरकाण्डोक्तदीक्षाणां यः परिग्रहः |
समान आदिशैवेन विशेषमिह संशृणु || ३२ ||

इष्टलिङ्गवियोगे वा व्रतानां वा परिच्युतौ |
तृणवत् प्राणसंत्याग इति वीरव्रतं मतम् || ३३ ||

भक्त्युत्साहविशेषोऽपि वीरत्वमिति कथ्यते |
वीरव्रतसमायोगाद्वीरशैवं प्रकीर्तितम् || ३४ ||

वीरशैवभेदाः

पुनः त्रिविधमेतद्धि सामान्यादिप्रभेदतः |
सामान्यश्च विशेषश्च निराभारीति च त्रिधा || ३५ ||

सामान्यवीरशैवलक्षणम्

अथ लक्षणमेतेषां क्रमाद् वक्ष्यामि संशृणु |
इष्टादिलिङ्गत्रितयस्यैकीभावेन चार्चनम् ||
गुरौ माहेश्वरे स्वेष्टलिङ्गे च समभावना || ३६ ||

प्. ११०)

त्रिकालं लिङ्गपूजा च सम्भवद्भिः पदार्थकैः |
सामान्यवीरशैवस्य धर्मोऽयं परिकीर्तितः ||

विशेषवीरशैवलक्षणम्

विशेषधर्मानुष्ठानाद् विशेषश्च स एव हि || ३७ ||

एकं माहेश्वरं वापि द्वौ वा त्रीन् प्रतिवासरम् |
भोजयित्वा हि तच्छेषं भुञ्जीयादप्रमादतः ||
षट्कालं लिङ्गपूजा च नियतैस्तु पदार्थकैः || ३८ ||

द्रोणपुष्पं बिल्वपत्रं करवीरमथापि वा |
मल्लिकोत्पलपुन्नागजात्यादिकुसुमानि वा || ३९ ||

एष्वेकं त्रीणि द्वौ वापि ह्यर्पयेन्नियमान्वितः |
एवं चरिष्ये नियमानहमाप्राणसंचरात् || ४० ||

नान्यथा बिभृयां प्राणानिति यो नियमः स्मृतः |
इत्यादिनियमैर्युक्तो विशेष इति कथ्यते || ४१ ||

निराभारीवीरशैवलक्षणम्

तुरीयाश्रमसेवी तु निराभारीति चोच्यते |
स्वतन्त्रे त्यक्तदारादिर्निराभारीति कथ्यते || ४२ ||

प्. १११)

स्वतन्त्रो निराभारी

मुण्डी वा जटिलो वापि दण्डकाषायसंयुतः |
स्वतन्त्रे वीरशैवे तु निराभारी चरेन्महीम् || ४३ ||

वैदिको निराभारी

शिखायज्ञोपवीताढ्यो दण्डकाषायचेलवान् |
वैदिके वीरशैवे तु निराभारीति स स्मृतः ||
स्वेष्टलिङ्गावियोगस्तु समान उभयोः स्मृतः || ४४ ||

निराभारसामान्यलक्षणम्

निस्पृहो निजलिङ्गैक्यो भिक्षाशी भयवर्जितः |
मौनी भूतदयायुक्तो निराभार इति स्मृतः || ४५ ||

कन्थाकमण्डलुधरो भूतिरुद्राक्षसंयुतः |
दण्डकौपीनधारी च निराभारीति गीयते || ४६ ||

निराभाराश्रमस्थस्य सम्भवे तस्य सन्निधौ |
ग्राह्योऽयमाश्रमस्तस्य मुखाद्धि प्रणवोऽपि च || ४७ ||

असम्भवे तादृशस्य शिवागारेऽथवा पुनः |
बिल्वमूले परिग्राह्यो भवतीश्वरशासनात् || ४८ ||

प्. ११२)

प्रणवे जप्यमानेऽपि सूक्ष्मपञ्चाक्षरात्मनि |
स्थूलपञ्चाक्षरः शैवो न वर्ज्यो यतिभिः सदा || ४९ ||

दर्शनाचारादिप्रयुक्ता इमे शैवभेदाः

आदेः पूर्वस्य शुद्धस्य तथैवं मार्गवीरयोः |
सविशेषः शिवाद्वैतः श्रुतीनां सम्मतो मतः || ५० || 

मिश्रस्य शुद्धाद्वैताख्यो मतस्तु परिकल्पितः |
सामान्यस्य विशिष्टोऽयं शक्त्याद्यद्वैत एव हि || ५१ ||

आदेर्मार्गस्य वीरस्य प्रेतकर्म न विद्यते |
दहनं चैव सा पिण्ड्यं नैतेषां सम्मते ततः || ५२ ||

पूर्वादीनां तु प्रेतत्वं तत्प्रयुक्तं हि कर्म च |
विशिष्यते यतस्तेषां न दीक्षा शाम्भवी परा || ५३ ||

आचारभेदमूलास्ते शैवभेदाः समीरिताः |
प्रधानमेकमेव स्यात् सर्वविद्यासमन्वितम् ||
निर्गतोपपदं शैवं विदितं मुनिपुङ्गव || ५४ ||

यदा गमान्तविश्रान्तशैवदीक्षाभिशोभितम् |
अङ्गत्रितयसम्बद्धलिङ्गत्रयविराजितम् || ५५ ||

प्. ११३)

वर्णाश्रमीयधर्माढ्यं षट्स्थलज्ञानसंयुतम् |
विशिष्टमष्टावरणैः पञ्चाचाराभिमण्डितम् || ५६ ||

सद्यः पाशक्षयकरं कर्म ज्ञानसमुच्चयम् |
महेश्वरप्रतिष्ठादिकृत्याचार्यत्वशोभितम् || ५७ ||

अथापीदं तत्र तत्र बहुधैवाभिधीयते |
तत्तद्गुणसमायोगात् तत्तन्नामाङ्कितं भवेत् || ५८ ||

अनादिसर्गसंचारादनादीदं निगद्यते |
मतानामिह सर्वेषामाद्यत्वादपि गीष्पते ||
आदिशैवमिति ख्यातं क्वचिद्वेदविदुत्तम || ५९ ||

मुक्तिमार्गप्रधानत्वाद् मार्गशैवमिति श्रुतम् |
देवतान्तरसम्बन्धवर्जनाच्छुद्धमित्यपि || ६० ||

स्मार्तकर्माभिसम्बन्धान्मिश्रमित्यपि च क्वचित् |
वीरव्रतसमायोगाद्वीरशैवमिति स्मृतम् || ६१ ||

प्. ११४)

इति ते गीष्पते सम्यक् शैवभेदः समीरितः |
प्रधानमपि शैवं च किमन्यच्छ्रोतुमिच्छिसि || ६२ ||

इति श्रीचन्द्रज्ञानागमे उत्तरभागेऽनन्तरुद्रबृहस्पतिसंवादे शिवशासने 
क्रियापादे शैवभेदो नाम दशमः पटलः || १० ||




एकादशः पटलः

बृहस्पतिरुवाच 

कङ्कालधर सर्वज्ञ कालकाल कृपानिधे |
अनन्तरुद्र भगवान् नतोऽस्म्यनुगृहाण माम् || १ ||

शाम्भवव्रतनिष्ठानां शैवानां प्रयतात्मनाम् |
आह्निकं श्रोतुमिच्छामि विधानं ब्रूह्यशेषतः || २ ||

अनन्तरुद्र उवाच

शाम्भवव्रतनिष्ठानामाह्निकम् 

ब्राह्मे मुहूर्त उत्थाय नेत्रयोरिष्टलिङ्गकम् |
स्पर्शयन्नीश्वरं साम्बं ध्यात्वा कार्यं विचार्य च ||

शौचाचारनिरूपणम्

बहिर्विदिशमाग्नेयीं गच्छेदारादतन्द्रितः || ३ ||

शिवसूत्रं यज्ञसूत्रं मूर्ध्नि विन्यस्य वाससा |
प्रावृत्य च शिरोऽन्यत्र जलपात्रं निधाय च ||
विसृज्य चैव विण्मूत्रे शौचं कुर्याद्विधानतः || ४ ||

प्. ११६)

ततो दन्तान् धावयेच्च क्षीरिकण्टकिशाखया |
अलाभे दन्तकाष्ठानां सदाचारसमन्वितः || ५ ||

अपां द्वादशगण्डूषैः कुर्यादास्यविशोधनम् |
आचम्य चाथ नद्यादौ वारुणस्नानमाचरेत् || ६ ||

वारुणस्नानादिकम्

सोपवीतः शिखां बद्ध्वा प्रविश्य च जलान्तरम् |
शिवतीर्थं विधायाथ तन्मध्ये स्नानमाचरेत् || ७ ||

शिवब्रह्माङ्गविद्याङ्गैः स्नानं कृत्वा विधानतः |
पञ्चब्रह्मशिवाङ्गैश्च त्रिः पठेदघमर्षणम् || ८ ||

देवादींस्तर्पयित्वाऽथ शिवतीर्थं तु संहरेत् |
अथार्द्रवसने त्यक्त्वा बिभृयाद् धौतवाससी || ९ ||

भस्मस्नानादिकम्

मज्जयित्वेष्टलिङ्गं च गृहीत्वा भसितं ततः |
भस्मस्नानं ततः कुर्यात् सर्वदोषनिवृत्तये || १० ||

प्. ११७)

सर्वाङ्गोद्धूलनं कुर्याच्छुष्केण सितभस्मना |
सजलेन च तेनाथ सर्वाङ्गमवगुण्ठयेत् || ११ ||

मूलतो मन्त्रितेनाथ सजलेनैव भस्मना |
बिभृयाच्च त्रिपुण्ड्राणि द्वात्रिंशत्स्थानकेषु हि || १२ ||

त्रिपुण्ड्रधारणम्

उत्तमाङ्गे ललाटे च कर्णयोर्नेत्रयोर्द्वयोः |
नासावक्त्रगलेष्वेवमंसद्वितयके तथा || १३ ||

कूर्परे मणिबन्धे च हृदये पार्श्वयोर्द्वयोः |
नाभौ गुह्यद्वये चैव ऊर्वोः स्फिग्बिम्बजानुषु || १४ ||

जङ्घाद्वये च पदयोर्द्वात्रिंशत् स्थानमुत्तमम् |
धृत्वा चैवं त्रिपुण्ड्राणि रुद्राक्षान् बिभृयात् ततः || १५ ||

सन्ध्योपासनम्

सन्ध्याद्वयमुपासीत सावित्रीमूलमन्त्रगम् |
अर्चां निर्वर्तयेत् पश्चादरुणोदयकालिकीम् || १६ ||

जपित्वाऽथ च सावित्रीं प्रसिद्धां मन्त्रमातरम् |
उपतिष्ठेन्महादेवं भानुमण्डलमध्यगम् ||
षडक्षरीं जपेच्चापि समाहितमना यथा || १७ ||

प्. ११८)

ध्यायेद् देवं च देवीं च प्राङ्मुखो वाप्युदङ्मुखः |
स्वगुरुं च पुनर्देवं ततो नामाष्टकं जपेत् || १८ ||

शिवनामाष्टकम्

शिवो महेश्वरश्चैव रुद्रः शम्भुरुमापतिः |
संसारवैद्यः सर्वज्ञः परमात्मेति चाष्टकम् || १९ ||

पश्चात् करौ च प्रक्षाल्य कृत्वा चन्दनचर्चितौ |
करन्यासं प्रकुर्वीत करशुद्धिपुरस्सरम् || २० ||

करन्यासादिकम्

स्थित्युत्पत्तिलयाभिख्यः करन्यासस्त्रिधा मतः |
गृहस्थानां स्थितिन्यास उत्पत्तिर्ब्रह्मचारिणाम् ||
यतीनां च वनस्थानां संहृतिन्यास इष्यते || २१ ||

विभर्तृकायाश्च तथा संहारन्यास उच्यते |
उत्पत्तिरुक्तः कन्यायाः सुवासिन्याः स्थितिर्भवेत् || २२ ||

प्. ११९)

अङ्गुष्ठादिकनिष्ठान्तं स्थितिन्यास इति स्मृतः |
दक्षिणाङ्गुष्ठमारभ्य वामाङ्गुष्ठान्तमेव च ||
उत्पत्तिन्यास आख्यातो विपरीतस्तु संहृतिः || २३ ||

वर्णा ननु क्रमान्न्यस्येन्नकारादीन् सबिन्दुकान् |
अङ्गुलीषु शिवं न्यस्य तलयोरपि पृष्ठयोः ||
अस्त्रन्यासं ततः कुर्याद् दशदिक्ष्वस्त्रमन्त्रतः || २४ ||

निवृत्त्यादिकलाध्यानम्

पञ्चभूतात्मिकाः पञ्च निवृत्त्यादिकलाः पुनः |
तत्तच्चिह्नयुताः सम्यक् पञ्चभूताधिपैः सह || २५ ||

हृत्कण्ठतालुभ्रूमध्यब्रह्मरन्ध्रेषु भावयेत् |
विद्यां पञ्चाक्षरीं तासां शोधनार्थाय संजपेत् || २६ ||

विद्यामयो देहः सम्पादनीयः

प्राणवायुं निरुद्ध्याथ गुणसंख्यानुसारतः |
भूतग्रन्थिं ततश्छिन्द्यादस्त्रेणैवास्त्रमुद्रया || २७ ||

नाड्या सुषुम्नयाऽत्मानं प्रेरितं प्राणवायुना |
निर्गतं ब्रह्मरन्ध्रेण योजयेच्छिवतेजसा ||
वायुना च विशोष्यैव देहं कालाग्निना दहेत् || २८ ||

प्. १२०)

अमृतप्लावनं कृत्वा भस्मीभूतस्य तस्य वै |
ततो विद्यामयं देहं सम्भूतमिति भावयेत् || २९ ||

ततो विद्यामये तस्मिन् देहे दीपशिखाकृतिम् |
शिवान्निर्गतमात्मानं ब्रह्मरन्ध्रेण योजयेत् || ३० ||

अन्तर्देहं प्रविष्टं तं ध्यात्वा हृदयपङ्कजे |
पुनश्चामृतवर्षेण सिञ्चेद् विद्यामयं वपुः || ३१ ||

पुनः कुर्यात् करन्यासं करशुद्धिपुरस्सरम् |
देहन्यासं ततः कुर्यादङ्गन्यासं यथा विधि || ३२ ||

वर्णन्यासं ततः कुर्याद्धस्तपादादिसन्धिषु |
षडङ्गानि ततो न्यस्य दिग्बन्धं च तदा चरेत् || ३३ ||

प्. १२१)

एवं समासरूपेण कृत्वा देहात्मशोधनम् |
शिवभावमुपागम्य शैवपञ्चाक्षरं जपेत् || ३४ ||

न्यासान्तराणि

अथ यस्यास्त्यवसरो नास्ति वा मतिविभ्रमः |
स विस्तीर्णेन कल्पेन न्यासकर्म समाचरेत् || ३५ ||

तत्राद्यो मातृकान्यासो ब्रह्मन्यासस्ततः परम् |
तृतीयः प्रणवन्यासो हंसन्यासस्तदुत्तरः ||
पञ्चमः कथ्यते सद्भिर्न्यासः पञ्चाक्षरात्मकः || ३६ ||

एतेष्वेकमनेकं वा कुर्यात् पूजादिकर्मसु |
यथा पूर्वोक्तमार्गेण शिवत्वं येन जायते || ३७ ||

ना शिवः शिवमभ्यस्येन्नाशिवः शिवमर्चयेत् |
नाशिवस्तु शिवं ध्यायेन्नाशिवः शिवमाप्नुयात् || ३८ ||

शैवीं तनुं कृत्वा षडक्षरीं जपेत्

ततः शैवीं तनुं कृत्वा जपेत् साङ्गां षडक्षरीम् |
ओंकारवदना देवी वायकारभुजद्वयी ||

प्. १२२)

शिकारदेहमध्या च नमःकारपदद्वयी || ३९ ||

पञ्चाक्षरी परा विद्या सतारा लिङ्गरूपिणी |
अधिकारयुजां तारे ध्येया सा मन्त्ररूपिणी || ४० ||

तत्रानधिकृतानां तु मन्त्रं वक्ष्यामि संशृणु |
शिकारवदना देवी वायकारभुजद्वयी || ४१ ||

विसर्गदेहमध्या च नमकारपदद्वयी |
पञ्चाक्षरी परा विद्या वितारा लिङ्गरूपिणी ||
तारेऽधिकाररहितैर्ध्येया सेयं भवेद् द्विजैः || ४२ ||

स्थूलसूक्ष्मपञ्चाक्षरः

अ-उमाश्चैव नादश्च कला चेत्यंशपञ्चकम् |
मिलित्वा प्रणवो जज्ञे सूक्ष्मपञ्चाक्षरात्मकः || ४३ ||

तथा नमः शिवायेति स्थूलपञ्चाक्षरो भवेत् |
प्रतिपाद्यो महत्त्वेऽपि नानयोर्विद्यते भिदा || ४४ ||

सूक्ष्मं मूलं भवेदस्य स्थूलं विवरणं मतम् |
तारेऽधिकारयुक्तस्तु तारयुक्तं मनुं जपेत् ||
जपन्ननधिकारी तु तारं गच्छेदधोगतिम् || ४५ ||

प्. १२३)

तारेण तुल्यसारोऽपि सोऽयं पञ्चाक्षरो मनुः |
शासनाद् देवदेवस्य लोकानुग्रहकाङ्क्षिणः ||
आसीज्जप्यस्तु सर्वेषामाज्ञा शम्भोर्गरीयसी || ४६ ||

अग्निकार्यविधानम्

श्रीरुद्रादींश्च जप्त्वाऽथ वह्न्यगारं प्रविश्य तु |
होमं शिवाग्नौ कुर्वीत शैवसंस्कारसंस्कृते || ४७ ||

स्थालीपाके प्रवृत्ते तु गृह्याग्निं पुरतोऽपि वा |
शैवं सम्पाद्य संस्कारैस्तत्र निर्वर्तयेत् क्रियाः || ४८ ||

वैतानिकं च विधिना शैवं सम्पादयेन्मखी |
नित्यमौपासनं कर्म श्रौतं तत्रैव चेष्यते ||
वैश्वदेवादिगार्ह्याणि गृह्यशैवे समाचरेत् || ४९ ||

प्. १२४)

समिधादिप्रमाणम्

समिधो होमयोग्यास्तु वक्ष्यामि शृणु गीष्पते |
पालाशखादिराश्वत्थशम्युदुम्बरजा समित् ||
अपामार्गकदूर्वाश्च कुशश्चेत्यपरे विदुः || ५० ||

सत्वचः समिधः कार्या ऋजुश्लक्ष्णसमास्तथा |
शस्ता दशाङ्गुलास्तास्तु द्वादशाङ्गुलकास्तथा || ५१ ||

आर्द्राः शुष्काः समच्छेद्यास्तर्जन्यङ्गुलवर्तुलाः |
अपातिताश्चाऽद्विशाखाः कृमिदोषविवर्जिताः || ५२ ||

प्. १२५)

समित्पवित्रं वेदश्च त्रयं प्रादेशसम्मितम् |
इध्मस्तु द्विगुणः कार्यस्त्रिगुणः परिधिः स्मृतः ||
स्मार्ते प्रादेश इध्मो वा द्विगुणः परिधिः स्मृतः || ५३ ||

अग्नेरङ्गानि

अग्नेरङ्गानि वक्ष्यामि न होतव्यं च येषु वै |
अग्निकर्णे हुते रोगो नासिकायां मनःक्षयः || ५४ ||

चक्षुषोर्निधनं प्रोक्तं केशे दारिद्यकृद् भवेत् |
हुतं शिरसि पापं स्यात् तस्माज्जिह्वासु होमयेत् || ५५ ||

यत्र काष्ठं तु तच्छ्रोत्रं यत्र धूमस्तु नासिका |
यत्राल्पज्वलनं नेत्रं यत्र भस्मानि तच्छिरः ||
यत्रैव ज्वलितो वह्निर्जिह्वा तत्रैव कीर्तिता || ५६ ||

अग्निकार्यं विधायैवं कर्तव्यमभिवादनम् |
आद्यमष्टांशकं त्वेभिः कृत्यैरह्नः समापयेत् || ५७ ||

अह्नो द्वितीयभागकर्तव्यानि

भागे द्वितीये निगमानभ्यसेदागमानपि |
अध्यापयेच्च शास्त्राणि समिधादीनि चाहरेत् ||
पुष्पाणि विल्वपत्राणि श्रीगन्धप्रमुखानि च || ५८ ||

प्. १२६)

तृतीयचतुर्थभागकृत्यानि

अर्थसिद्ध्यै च कुर्वीत यत्नं भागे तृतीयके |
चतुर्थे च तथा भागे मध्याह्नस्नानमाचरेत् || ५९ ||

भस्मस्नानं विधायाथ त्रिपुण्ड्राणि यथा विधि |
यथा स्थानं च रुद्राक्षान् धृत्वा च तदनन्तरम् || ६० ||

सन्ध्याद्वयमुपासीत सावित्रीमूलमन्त्रगम् |
कर्तव्याः पञ्चयज्ञाश्च गृहिणा स्वहितैषिणा || ६१ ||

ततो माध्याह्निकी पूजा गुर्वी वा महती लघुः |
कर्तव्या तु यथा शक्ति भक्तिसंसक्तचेतसा || ६२ ||

षट्सु कालेष्विष्टलिङ्गाराधनम्

षट्सु कालेषु सम्पूज्यं त्रिसन्ध्यमथवा पुनः |
इष्टलिङ्गं महेशस्य सर्वानिष्टनिषूदनम् || ६३ ||

प्. १२७)

अरुणस्योदये भानोरुदये संगवे तथा |
मध्याह्ने च तथा सायमर्धरात्रौ बृहस्पते ||
षट्कालमर्चनीयं स्याच्छिवलिङ्गमनामयम् || ६४ ||

अवसरा पूजा

अभोजने त्ववसरा विधेया ह्यन्यथा परा |
लघुर्गुरुर्वा महती पूजा शक्त्यनुसारतः || ६५ ||

पण्डितो वाऽथवा मूर्खः प्रियो वा द्वेष्य एव वा |
सम्प्राप्तो यस्तु पूजान्ते स वै शम्भुर्न संशयः || ६६ ||

माहेश्वरं हि सद्भक्त्या पूजयेद् गृहमागतम् |
जङ्गमं च समाराध्य प्रसादमुपभुज्य च || ६७ ||

सुखमास्थाय निश्चिन्तस्तदन्नं परिणामयन् |
स्तोत्राणि च महेशस्य पुराणानि पठेत् पुनः ||
आसायमथ कुर्वीत यत्नं पोष्यार्थसिद्धये || ६८ ||

सायंकृत्यानि

सायं तु वारुणं स्नानं निर्वर्त्याग्नेयमेव वा |
उपास्य पश्चिमे सन्ध्ये वह्निकार्यं समाप्य च ||
वैश्वदेवं विधायाथ रात्रिपूजां समाचरेत् || ६९ ||

प्. १२८)

अतिथिं च समाराध्य प्रसादमुपभुज्य च |
पठन् स्तोत्राणि वै शम्भोस्तदन्नं परिणामयन् || ७० ||

शम्भुं ध्यायन् सुखं शयीत

अधिशययाऽभिरुचितां शययां शम्भुं शुचिः स्मरन् |
ध्यायन् शयीत निश्चिन्तस्ततो निद्रासुखं व्रजेत् || ७१ ||

शाम्भवानामनुष्ठेयो धर्मस्ते विनिबोधितः |
एवं समाचरन् मर्त्यो मुच्यते सर्वकिल्बिषैः || ७२ ||

नास्तिक्यादथ बालिश्याद् यो धर्मं न निषेवते |
स गर्हामिह सम्प्राप्य हीनयोनिषु जायते || ७३ ||

इति श्रीचन्द्रज्ञानागमे उत्तरभागेऽनन्तरुद्रबृहस्पतिसंवादे शिवशासने 
क्रियापादे आह्निकविधिर्नाम एकादशः पटलः || ११ ||



द्वादशः पटलः

बृहस्पतिरुवाच 

भगवन् सर्वधर्मज्ञ सर्वभूतहितेरत |
शाम्भवानां मुमुक्षूणां शम्भुपादाब्जसेविनाम् || १ ||

वर्णाश्रमोचिता धर्माः कथमावश्यका विभो |
शाम्भवव्रतमेवोक्तं परमं मुक्तिसाधनम् || २ ||

सत्येवं विविधैर्धर्मैर्ज्ञानप्रत्यूहकारिभिः |
भक्तानां देवदेवस्य किं फलं समनुष्ठितैः || ३ ||

अनन्तरुद्र उवाच

गीष्पते ते प्रवक्ष्यामि सावधानमनाः शृणु |
इदं रहस्यं परमं परं सन्दिहते बुधाः || ४ ||

ज्ञानकर्मसमुच्चयः

ज्ञानं हि परमेशस्य गदितं मुक्तिदं मुने |
तत् कर्मसहितं प्रोक्तं मुक्तिदानक्षमं त्विति || ५ ||

अपश्यन्नन्धको दग्धः पश्यन् दहति पङ्गुलः |
अन्धपङ्गुवदन्योन्यसापेक्षे ज्ञानकर्मणी || ६ ||

प्. १३०)

कर्म वैदिकमप्येके मन्यन्ते बन्धकं जनाः |
तत्तथा ज्ञानरहितं मुक्तिदं ज्ञानसंयुतम् || ७ ||

यदपीश्वरनि ध्याननिष्ठाविवशचेतसः |
न कर्मणा विनिर्बन्धो विद्यते परमार्थतः || ८ ||

कर्म नैव सन्त्याज्यम्

तदपीश्वरनि ध्याननिष्ठाभ्यासपरस्य च |
अविस्मृतप्रपञ्चस्य साधकस्य हितैषिणः ||
न भवेत् कर्म सन्त्याज्यं वर्णाश्रमनियन्त्रितम् || ९ ||

अनर्पितं यदीशाय यदज्ञानविचेष्टितम् |
फलाभिसन्धिसहितं यत्तद् बन्धकरं मतम् || १० ||

अर्पितं यन्महेशाय यच्च ज्ञानसमन्वितम् |
फलाभिसन्धिरहितं यत्तन्मुक्तिकरं मतम् || ११ ||

न कर्मणामनारम्भो मुक्त्यै स्यान्मुनिपुङ्गव |
बुद्ध्या यः कर्मसन्त्यागः स दोषाय भवेद् ध्रुवम् ||
जहाति कर्म ध्यानस्थं सुप्तहस्तस्थपुष्पवत् || १२ ||

प्. १३१)

न यावल्लयमाप्नोति चित्तं शम्भौ परात्मनि |
न तावत् कर्म संत्यक्तुं युज्यते सुरसन्नुत || १३ ||

तस्माद् धीकुशलैर्धर्मः स्वस्ववर्णाश्रमोचितः |
सादरं समनुष्ठेयस्त्वन्यथा पतति ध्रुवम् || १४ ||

त्यक्तवर्णाश्रमाचारस्त्व सिद्धज्ञानवैभवः |
पतत्येव न सन्देहश्छिन्न स्वाधारशाखिवत् || १५ ||

अतो वर्णाश्रमाचारो निगमागमचोदितः |
अवश्यं समनुष्ठेयः सततं भक्तितत्परैः || १६ ||

इति श्रीचन्द्रज्ञानागमे उत्तरभागेऽनन्तरुद्र बृहस्पतिसंवादे शिवशासने 
क्रियापादे वर्णाश्रमधर्मावश्यकताकथनं नाम द्वादशः पटलः || 
१२ ||



चर्यापादे प्रथमः पटलः

बृहस्पतिरुवाच

अनन्तविद्यानिलय विलसत्करुणालय |
अनन्तरुद्र भगवन् प्रणतोऽस्मि जगद्गुरो || १ ||

शाम्भवव्रतमाहात्म्यमागमान्तगतं श्रुतम् |
शाम्भवव्रतिनां धर्माः क्रियापादे ह्यशेषतः ||
श्रीमन्मुखादधिगता मयाऽवहितचेतसा || २ ||

अथैतद्व्रतनिष्ठानां द्विजानां लिङ्गधारिणाम् |
कर्तव्यमखिलं ब्रूहि विधानं त्वौर्ध्वदेहिकम् || ३ ||

अनन्तरुद्र उवाच

गीष्पते ते प्रवक्ष्यामि शृणुष्वैकमना मुने |
शाम्भवव्रतनिष्ठानामवसानविधिं परम् || ४ ||

येनैव संस्कृतो मुक्तिं व्रती गच्छेदसंभवम् |
येनैव संस्कृतो मुच्येद् धर्महीनोऽपि तत्क्षणात् || ५ ||

शिवमेधनिरूपणम्

शाम्भवव्रतनिष्ठानामिष्टलिङ्गैकसेविनाम् |
देहावसाने कर्तव्यः शिवमेधविधिर्महान् || ६ ||

प्. १३३)

शिवे परे प्रविष्टानां मेध आराधनात्मकः |
शिवमेध इति ख्यातः करणीयो मुमुक्षुभिः ||
विशिष्टः पितृमेधोऽयं शिवमेध इतीर्यते || ७ ||

शिवमेधे श्रद्धाहीनस्य पातित्यम्

शिवभक्तौ शिवार्चार्यां शिवमेधे शिवव्रते |
श्रद्धाहीनो वसेन्नित्यं नरके कालमक्षयम् || ८ ||

शिवलिङ्गधरस्य दहननिषेधः

शिवलिङ्गधरो विप्रो विपन्नस्तं न दाहयेत् |
यदि वा दाहयेत्तस्य ब्रह्महत्या सदा भवेत् || ९ ||

प्राकृतानां मनुष्याणां दीक्षाविरहितात्मनाम् |
दहनोपस्कृतः कार्यः संस्कारो ह्यवसानगः || १० ||

शिवलिङ्गधरस्य समाधिविधिः

शाम्भवानां मुमुक्षूणां संस्कारायैव चोदितः |
पितृमेधे श्रूयतेऽसौ समाधिविधिरुत्तमः || ११ ||

प्. १३४)

परमेशोपासकानामनावृत्तिमतां नृणाम् |
अवसानविधिः कार्यः समाधिविधिसंयुतः || १२ ||

गृही वाऽथ यतिर्वापि लिङ्गधारी तनुं त्यजेत् |
न देहत् तस्य देहं तु समाधौ गोपयेत्तदा || १३ ||

समाधिर्मोक्षधर्मोऽयं प्रेतधर्मापवादकः |
समाधिसंस्कृतेष्वस्माद्धर्मलोपो न शङ्क्यते || १४ ||

इति श्रीचन्द्रज्ञानागमे उत्तरभागेऽनन्तरुद्रबृहस्पतिसंवादे शिवशासने 
चर्यापादे शिवमेधप्रशंसानाम प्रथमः पटलः || १ ||



द्वितीयः पटलः

बृहस्पतिरुवाच

अनन्तरुद्र भगवन्ननन्तमहिमोन्नत |
उच्चिक्रिमिषुणा पुंसा कर्तव्यं किं निबोध मे || १ ||

अनन्तरुद्र उवाच

उत्क्रान्तिमिच्छतः पुरुषस्य कर्तव्यनिर्देशः 

उच्चिक्रिमिषुणा पुंसा निवेश्येशे निजं मनः |
दानादि कर्तुं स्नातव्यं भस्मना वा जलेन च || २ ||

धृतधौताम्बरेणोर्व्यामासीनेन कुशासने |
उद्धूलनं त्रिपुण्ड्रं च भूत्या धार्यं प्रयत्नतः ||
रुद्राक्षाणि च धार्याणि यथोक्तं मुनिपुङ्गव || ३ ||

भस्मरुद्राक्षधारी तु म्रियते यो महीतले |
रुद्रत्वमाप्नुते सोऽयं वाक्पते नात्र संशयः || ४ ||

प्. १३६)

स्वात्मन्यग्न्यारोपणम्

उत्क्रान्तिं भविनीं ज्ञात्वा निमित्तैः समनन्तरम् |
या ते अग्न इति स्वात्मन्यग्नीनारोपयेद् गृही || ५ ||

अग्निरित्यादिभिर्मन्त्रैर्भस्मनाऽङ्गानि संस्पृशेत् |
आत्मन्यारोपितस्यास्य वह्नेः संशमनाय वै ||
षडध्वशुद्धैः कर्तव्यो ह्यप्सु होमो यथाविधि || ६ ||

माहेश्वरेभ्यो गोभूहिरण्यादिदानम्

हिरण्यमथ गां भूमिं शिवलिङ्गं सुपावनम् |
माहेश्वरेभ्यो देयानि शिवसायुज्यकाङ्क्षिणा || ७ ||

अत्युत्क्रान्तौ प्रवृत्तस्य सुखोत्क्रमणसिद्धये |
तुभ्यं सम्प्रददे धेनुमिमामुत्क्रान्तिसंज्ञिताम् || ८ ||

हिरण्यगर्भसेव्यस्य महादेवस्य तृप्तये |
हिरण्यं प्रददे तुभ्यं हेमबीजं महाफलम् || ९ ||

प्. १३७)

पुनरावृत्तिरहितशिवसायुज्यसिद्धये |
इदं सम्प्रददे तुभ्यं शिवलिङ्गं सुपावनम् || १० ||

विश्वम्भराशताङ्गस्य विश्वनाथस्य तृप्तये |
इमां सम्प्रददे तुभ्यं परां विश्वम्भरां स्थिराम् ||
दानान्येवं यथाशक्ति कृत्वा तत्त्वानि योजयेत् || ११ ||

सर्वाङ्गलिङ्गसाहित्यकथनम्

आयुषः प्राणमित्यादि मन्त्रान् सम्यगनुस्मरन् |
सर्वाङ्गलिङ्गसाहित्यं ततः कुर्यात् प्रयत्नतः || १२ ||

सर्वेष्वङ्गेषु सर्वत्र सर्वदा सर्वतोमुखम् |
लिङ्गं गुरूपदेशेन ज्ञातं यत्तत् प्रकाशते || १३ ||

एकमेव परं लिङ्गमङ्गेऽस्मिन् सुप्रतिष्ठितम् |
सर्वतोमुखमाभाति नामरूपक्रियात्मना || १४ ||

इष्टलिङ्गं तु बाह्याङ्गे प्राणलिङ्गं तथान्तरे |
भावलिङ्गं तथैवाऽस्मिन्नात्माङ्गे सुप्रतिष्ठितम् || १५ ||

हृदयाङ्गे महालिङ्गं श्रोत्राङ्गे तु प्रसादकम् |
त्वगङ्गे चरलिङ्गं तु दृगङ्गे शिवलिङ्गकम् || १६ ||

प्. १३८)

जिह्वाङ्गे गुरुलिङ्गं तु नासिकाङ्गे तथैव च |
आचारलिङ्गमश्रान्तं सुप्रतिष्ठितमेव हि || १७ ||

यथा ज्ञानेन्द्रियाङ्गेषु क्रमाल्लिङ्गं प्रतिष्ठितम् |
तथा कर्मेन्द्रियाङ्गेषु क्रमाल्लिङ्गं प्रतिष्ठितम् || १८ ||

अप्रतर्क्यमनिर्देश्यमवाङ्मानसगोचरम् |
ससर्वशक्ति सर्वज्ञं सच्चिदानन्दलक्षणम् || १९ ||

भावयन्नेति तद्भावं भावपूतेन चेतसा |
गणान् शम्भोरनुज्ञाप्य प्रायश्चित्तं समाचरेत् || २० ||

प्रायश्चित्तविधानम्

ये वर्णाश्रमधर्माणामनाचरणसम्भवाः |
ये त्वष्टावरणन्यूनताश्रिता व्रतलोपजाः ||
ये च पञ्चाचारलोपसम्भूता भक्तिलोपजाः || २१ ||

मनोवक्कर्मजा दोषास्तेषां हि विनिवृत्तये |
माहेशसन्निधौ सर्वप्रायश्चित्तं करोम्यहम् || २२ ||

गुरुजङ्गमयोः पूजनम्

इति संकल्प्य सम्पूज्य भक्त्या गुरुचरेश्वरान् |
सन्तर्प्य धनवस्त्राद्यैः पिबेत् तत्पादतीर्थकम् || २३ ||

प्. १३९)

यस्य वक्त्रेऽन्त्यकाले तु माहेश्वरपदोदकम् |
दीयते स हि पूतात्मा शिवसायुज्यमाप्नुयात् || २४ ||

महालिङ्गविभावनम्

शिवनाम पठन् दिव्यं महालिङ्गं विभावयन् |
प्रायोपवेशं कुर्वीत शिवलीनमताः स्वयम् || २५ ||

अनन्तरं कर्णमन्त्रान् श्रावयेयुः सुतादयः |
षडक्षरं दक्षकर्णे तथोपनिषदः शिवाः || २६ ||

कर्पूरं ज्वालयेत् पश्चादुत्क्रान्तिसमये तदा |
अणुः पन्थेत्यर्चिरादिगतिमन्त्रं समुच्चरन् || २७ ||

इति श्रीचन्द्रज्ञानागमे उत्तरभागेऽनन्तरुद्रबृहस्पतिसंवादे शिवशासने 
चर्यापादे उत्क्रान्तिसमयाचारवर्णनं नाम द्वितीयः पटलः || २ ||




तृतीयः पटलः

बृहस्पतिरुवाच

अनन्तरुद्र भगवन्नखिलज्ञानभासुर |
अनन्तरं समुत्क्रान्तेः कार्यं कर्तुर्वदस्व मे || १ ||

अनन्तरुद्र उवाच

उत्क्रान्तिकार्यकर्तृक्रमः 

आदौ कर्तृक्रमं वक्ष्ये तच्छ्रणु त्रिदशार्चित |
पुत्रः पौत्रः प्रपौत्रश्च पुत्रिकापुत्र एव च || २ ||

तत्सुतो वाऽथवा दत्तस्तत्सन्तानस्तथैव च |
धनहारी पतिः पत्नी सपत्नीपुत्र एव च || ३ ||

पुत्री भ्राता च तत्पुत्रः पिता माता स्नुषा तथा |
पौत्री दौहित्रिका चापि पौत्रपत्नी च तत्सुता || ४ ||

दत्तस्य पत्नी भगिनी भागिनेयश्च सोदकः |
मातुः सोदक एवापि सगोत्रः शिष्य एव च || ५ ||

प्. १४१)

ऋत्विग् भृत्यो गुरुश्चैव सहाध्यायी तथैव च |
जामाता च सखा चैव राजा च क्रमशः स्मृताः || ६ ||

उत्क्रान्तिकार्यविवरणम्

उत्क्रान्तप्राणमालोक्य कर्ता स्नात्वा धृताम्बरः |
धृतत्रिपुण्ड्ररुद्राक्षः कर्माधिकृतिसिद्धये ||
कुर्याद् गणनमस्कारं दद्याच्च द्रविणं ततः || ७ ||

दीयते यन्मृताहे तत् सर्वपर्वसु दानतः |
विशिष्यते तद्यथाशक्ति दद्याद् द्रविणमात्मजः || ८ ||

ऊर्ध्वोच्छिष्टादिदोषप्राप्तौ प्रायश्चित्तम्

ऊर्ध्वोच्छिष्टादिसम्प्राप्तौ विदध्यान्निष्कृतिं तदा |
प्राजापत्यप्रतिनिधिं द्रव्यं देयं हितैषिणा || ९ ||

प्रासादे वापि खट्वायां मृतौ कुर्याच्च निष्कृतिम् |
गां वा हिरण्यं दद्याच्च प्राजापत्यमथापि वा || १० ||

प्. १४२)

सिद्धिं गतस्य संस्कारसमयः

सिद्धिं गतस्य तु दिवा कुर्यात् संस्कारमात्मजः |
पञ्चविंशघटीपूर्वमथ पर्युषितं भवेत् || ११ ||

दिवा वा यदि वा नक्तं वपुस्तद्यदसंस्कृतम् |
स्यात् पर्युषितमस्यैवं कुर्यात् संस्कारमादितः || १२ ||

पञ्चगव्येन संस्नाप्य पावमान्याऽभिमन्त्र्य च |
जलेन स्नापयित्वा च विधिवन्निखनेत् ततः || १३ ||

गणप्राणस्य समाधिसंस्कारः

गतप्राणशरीरं तु श्रीरुद्रादिमनून् पठन् |
संस्नाप्य चाप्यलङ्कृत्य रुद्राक्षैर्भस्मनाऽपि च || १४ ||

इष्टलिङ्गं करे न्यस्य सम्पूज्य समनन्तरम् |
पेटिकायां च विन्यस्य वृणुयाद् वाहकांस्ततः || १५ ||

पेटिकायां विन्यस्य शिवारामनयनम्

महोक्षो वृषभश्चैव नन्दीशो नन्दिकेश्वरः |
एतैश्च नामभिर्युक्तंश्चतुरस्तैः शरीरकम् ||
विमाने सन्निवेश्याथ शिवारामं नयेत्तदा || १६ ||

प्. १४३)

इति श्रीचन्द्रज्ञानागमे उत्तरभागेऽनन्तरुद्रबृहस्पतिसंवादे शिवशासने 
चर्यापादे उत्क्रान्तिकार्यकर्तृक्रमनिर्णयो नाम तृतीयः पटलः || ३ ||




चतुर्थः पटलः

बृहस्पतिरुवाच

प्रमथप्रवरानीकसेव्यमानपदाम्बुज |
अनन्तरुद्र विश्वात्मन् नीलकण्ठ नमोऽस्तु ते || १ ||

अनन्तराणि कृत्यानि कर्तव्यान्यखिलान्यपि |
निबोधय महेशान शिवारामप्रवेशनात् || २ ||

अनन्तरुद्र उवाच

मृतस्य शिवारामप्रवेशनम् 

शिवालयसमीपे वा शिवारामेऽथवा पुनः | 
विल्ववृक्षस्य मूले वा शिवतीर्थसमीपके || ३ ||

समाधिं कारयित्वा तां तनुं तत्र यथाविधि |
निधाय पूरयेद् गर्तं भस्मना मृत्स्नयाऽपि च ||
वस्त्रं तु धारयित्वाऽतः सचेलस्नानमाचरेत् || ४ ||

केशवपनावश्यकत्वम्

ब्राह्मणस्वर्णघातादिपापानि विविधानि च |
केशानाश्रित्य तिष्ठन्ति तस्मात्केशान् वपाम्यहम् || ५ ||

प्. १४५)

मेरुमन्दरतुल्यानि पापानि विविधानि च |
केशानाश्रित्य तिष्ठन्ति तस्मात् केशान् वपाम्यहम् ||
इति मन्त्रेण संकल्प्य केशश्मश्रूणि वापयेत् || ६ ||

अग्नेरिव शिखा यस्य विद्या ज्ञानमयी शिखा |
स शिखीत्युच्यते विद्वन्नितरे केशधारिणः || ७ ||

वपनान्तरकृत्यानि

वपनानन्तरं स्नात्वा भूतिरुद्राक्षसंयुतः |
गृहीत्वा च गणानुज्ञां दिव्यरूपाप्तये पितुः || ८ ||

नवभिः पञ्चभिर्वापि शोभितं वृषभैः परम् |
लिङ्गं तु पितृनामाङ्कं समाधौ स्थापयेत् तदा ||
दश दानानि दद्याच्च लिङ्गं च परिपूजयेत् || ९ ||

क्षीरादिना तर्पणम्

मृद्घट्टनोपजनितसन्तापस्योपशान्तये |
क्षीरादितर्पणं कार्यमादशाहं तथाऽन्वहम् || १० ||

प्. १४६)

इष्टादीनि च लिङ्गानि पितरं चापि तर्पयेत् |
पित्रे नित्यं प्रदद्याच्च त्रिसंख्यानुदकाञ्जलीन् || ११ ||

नग्नप्रच्छादनाराधनम्

प्रविश्य दीपसहितं भवनं ज्ञातिभिः सह |
नग्नप्रच्छादनाभिख्यं कुर्यादाराधनं ततः || १२ ||

समाधिस्थापितलिङ्गस्य चालनप्रतिषेधः

समाधिस्थापितं लिङ्गमादशाहं न चालयेत् |
जन्त्वादिभिश्चालितेऽस्मिन् यथा स्थानं निधाय तत् ||
प्राणायामत्रयं कृत्वा स्पृष्ट्वा तद्व्याहृतीर्जपेत् || १३ ||

समाधिस्थापितं लिङ्गमादशाहं प्रपूजयेत् |
दशाहपूजाविधिना दिव्यरूपं प्रजायते || १४ ||

आराधनविधिनिरूपणम्

आराधनं ततः कार्यं दिव्यरूपवतः पितुः |
एकोद्दिष्टविधानेन रुद्रत्वं भवति ध्रुवम् ||

प्. १४७)

तत्त्वसंयोजनेनैव महेशत्वं पुनर्भवेत् || १५ ||

प्रथमेऽह्नि तृतीये च पञ्चमे सप्तमे तथा |
नवमैकादशाह्नोश्च नवाराधनमाचरेत् || १६ ||

आसप्तमा ज्ञातयश्च कर्ता च दशमेऽहनि |
वापयित्वा च स्नात्वा च ते कुर्युः क्षीरतर्पणम् ||
दद्यादेव यथाशक्ति दश दानानि संयुतः || १७ ||

सवृषलिङ्गोद्वासनम्

उद्वास्य सवृषं लिङ्गं वसने च निधाय तत् |
तीर्थमानीय पृथिवीं यच्छेति च मनुं पठन् ||
विसृजेत् तत्र लिङ्गं च दिव्यरूपमनुस्मरन् || १८ ||

गाणपत्याहोम आनन्दहोमश्च

एवमुद्वास्य च स्नात्वा तिलामलकवारिभिः |
गाणपत्याभिधं होमं तथैवानन्दसंज्ञकम् ||
कुर्यात् पितृर्गणैः साकमानन्दसमवाप्तये || ११ ||

प्. १४८)

एकादशेऽहनि स्नात्वा विप्रान् विज्ञान्निमन्त्र्य च |
रुद्रहोमं विधायाथ वृषोत्सर्जनमाचरेत् || २० ||

उत्सृजेद् वृषभं श्वेतं रोहितं नीलमेव वा |
तृप्त्या वै नन्दिकेशस्य शिवसान्निध्यसिद्धये || २१ ||

षोडशाराधनक्रमः

आद्यमासिकमुख्यानि षोडशाराधनानि च |
रुद्रगणाराधनं च वृषोत्सर्गाभिधं तथा || २२ ||

आचारादिकषड्लिङ्गस्थल षट्कसमाश्रयम् |
अनुत्तरं च पञ्चाशद् रुद्राराधनमाचरेत् || २३ ||

आद्यमेकादशेऽह्नि स्यादूने मास्यूनमासिकम् |
त्रैपक्षिकं त्रिपक्षे स्यादूनषाण्मासिकं तथा || २४ ||

प्. १४९)

मासि षष्ठे किञ्चिदूने कर्तव्यं सम्प्रकीर्तितम् |
प्रतिमासं मृताहस्सु ऊनाब्दं चेति षोडश || २५ ||

आषोडशान्न वै तस्य जीवभावो निवर्तते |
षोडशाराधनं कार्यमेकोद्दिष्टविधानतः || २६ ||

तत्त्वसंयोजनम्

अकृत्वा षोडशविधिं न कार्यं तत्त्वयोजनम् |
द्वादशेऽह्नि पितुस्तत्त्वसंयोजनचिकीर्षुणा ||
अवश्यं हि विधेयानि षोडशाराधनान्यपि || २७ ||

एकोद्दिष्टविधानेन तत्त्वसंयोगसिद्धये |
क्रियते यदेकमुद्दिश्य चैकोद्दिष्टं प्रकीर्तितम् || २८ ||

विश्वेदेवावाहनं च नाभिश्रवणकीर्तनम् |
प्रदक्षिणविसर्गे वा सीमान्तगमनं नहि || २९ ||

प्. १५०)

रुद्राराधनम्

एकादशेऽह्नि माहेशान् रुद्ररूपतयाऽर्चयेत् |
यथा सम्भवमेतद्धि रुद्राराधनमुच्यते || ३० ||

वृषोत्सर्गफलावाप्त्यै विप्रमेकं समर्चयेत् |
वृषोत्सर्गाख्यमाराधनमितीदं सम्प्रचोदितम् || ३१ ||

आचारादिकषड्लिङ्गस्थलषट्कसमाश्रयम् |
खड्गेशादिकपञ्चाशद् रुद्राराधनमाचरेत् || ३२ ||

चत्वारः षड् दश तथा रुद्रा द्वादश षोडश |
द्वावित्याचारलिङ्गादिस्थलषट्कसमाश्रयाः || ३३ ||

आधारादिकषट्चक्रवर्तिषड्लिङ्गसंश्रयाः |
चतुरादिकसंख्याद्यास्तत्तच्चक्रदलाश्रिताः || ३४ ||

षट्स्थलेषूपास्यमाना वर्णरूपतया स्थिताः |
अर्चनीया हि पञ्चाशद् रुद्राः षड्लिङ्गतृप्तये || ३५ ||

प्. १५१)

द्वादशेऽह्नि तु कर्तव्यं तत्त्वसंयोजनं पितुः |
पुरुषस्य चतुर्थस्य निवृत्त्यर्थं प्रयत्नतः ||
तत्त्वादियोजनेनैव चतुर्थो हि निवर्तते || ३६ ||

लिङ्गाङ्गसङ्गिनः सा पिण्ड्यनिषेधः 

लिङ्गाङ्गसङ्गिनि मृते सा पिण्ड्यं न विधीयते |
शिवलिङ्गाङ्गयोगेन शिवभावयुजः पितुः ||
न योज्यमेव सा पिण्ड्यं प्रेतभावनिवर्तकम् || ३७ ||

कलातत्त्वाराधनक्रमः

महेश्वरादिभिन्नेभ्यः पितृभ्यस्तत्त्वसंयुताः |
कला आवाह्य पात्रे तु समभ्यर्च्य पितुस्तदा ||
वर्गत्रयैक्यसिद्ध्यर्थं तत्त्वादीन् योजयेत् सुतः || ३८ ||

तत्त्वसंयोगविधिनाऽनुष्ठितेन यथाविधिः |
महेशत्वादिसंसिद्धिः पित्रादेः स्यादसंशयम् || ३९ ||

प्. १५२)

अहनि द्वादशे कर्ता निमन्त्र्य विदुषो द्विजान् |
गणाभ्यनुज्ञां संगृह्य चैवं संकल्पमाचरेत् || ४० ||

पितुस्तदीयपित्राद्यैः करिष्यन् तत्त्वयोजनम् |
नन्दिकेशमहाकालसंज्ञिनोर्विश्वदेवयोः || ४१ ||

पितुः पितामहादीनां महेशादिस्वरूपिणाम् |
षट्त्रिंशतां च तत्त्वानां कलानामष्टत्रिंशताम् ||
आराधनं करिष्यामीत्येवं संकल्पमाचरेत् || ४२ ||

विश्वेदेवौ च पित्रादीन् तत्त्वानि च कलास्तदा |
आवाह्य चाभिसम्पूज्य चिकीर्षुस्तत्त्वयोजनम् ||
गवादिदशदानानि कुर्यात् सन्तृप्तये पितुः || ४३ ||

तत्त्वानां च कलानां च संयोजनमतः परम् |
कृत्वोनमासिकादीनि यथाकालं समाचरेत् || ४४ ||

प्. १५३)

इत्यौर्ध्वदेहिकविधिः शिवाश्रमनिषेविणाम् |
बोधितस्तव वागीश निगमागमसम्मतः || ४५ ||

इति श्रीचन्द्रज्ञानागमे उत्तरभागेऽनन्तरुद्रबृहस्पतिसंवादे शिवशासने 
चर्यापादे और्ध्वदेहिकविधिकथनं नाम चतुर्थः पटलः || ४ ||




पञ्चमः पटलः

बृहस्पतिरुवाच

अनन्तगुणवाराशे अनन्तकरुणाकर |
अनन्तरुद्र भगवन् प्रणतोऽस्म्यनुगृहाण माम् ||
प्रकीर्णकविधिं ब्रूहि विधाने ह्यौर्ध्वदेहिके || १ ||

अनन्तरुद्र उवाच

प्रकिर्णविधिनिरूपणम् 

गीष्पते ते प्रवक्ष्यामि प्रकीर्णकविधिं परम् |
येन सम्यङ् निवर्तेरन् कर्तॄणां सर्वसंशयाः || २ ||

पूर्वशैवाद्युक्तपितृगणः

विश्वदेवौ पूर्वशैवे रुद्रानन्तसमाह्वयौ |
स्कन्दश्चण्डो गणेशश्च पितरः परिकीर्तिताः || ३ ||

नन्दी चैव महाकालो विश्वेदेवौ तदुत्तरे |
पितरः स्युर्महेशश्च सदाशिवशिवौ मतौ || ४ ||

वस्वादिरूपाः पितरः पितृलोकनिवासिनः |
महेश्वरादिरूपाः स्युर्मम लोकनिवासिनः || ५ ||

प्. १५५)

शैवश्राद्धेषु वर्ज्यानि

अपसव्यं तिलान् पिण्डं विकिरं चाग्निकर्म च |
अर्घ्यपात्रं च मतिमान् शैवश्राद्धेषु वर्जयेत् || ६ ||

ग्राह्यद्रव्याणि

निषिध्यन्ते क्वचिद्दर्भा आगमे यद्यपि क्वचित् |
तदत्यावश्यकत्वस्य निषेधस्तेन गृह्यताम् || ७ ||

श्रीगन्धश्चाक्षतो धूपो दीपः सज्याश्च वर्तिकाः |
पुष्पाणि बिल्वपत्राणि दक्षिणा वसनानि च ||
ताम्बूलं भस्मघुटिका द्रव्याण्याराधने स्मृताः || ८ ||

तत्त्वसंयोजनक्रमः

दम्पत्यो सह लिङ्गैक्ये समाध्यादिक्रियाः सह |
प्राक्समाधेरन्यसिद्धौ तदूर्ध्वं चेत्क्रियाः पुनः || ९ ||

अनुजेन पितुः कर्म कृतं चेज्ज्येष्ठ आगतः |
एकोद्दिष्टं विना कुर्यात् तत्त्वसंयोजनं पुनः || १० ||

प्. १५६)

ज्येष्ठेन तु पितुः कर्म कृतं चेत्तत आगतः |
दशाहान्तेऽनुजः कुर्यात् पार्वणाराधनं पुनः ||
कनिष्ठोऽप्याहिताग्निस्तु कुर्याद्वै तत्त्वयोजनम् || ११ ||

दशाहमध्ये चेत्कर्तुः शावाशौचान्तरागमः |
तस्य शुद्धिः पूर्वशेषादेकोद्दिष्टं यथोदितम् || १२ ||

तत्त्वसंयोजनं कुर्यात् पित्रादेः प्रयतः सुतः |
ततः संवत्सरे पूर्णे द्वादशाहेऽथवा सुधीः || १३ ||

तत्त्वसंयोजनं कुर्याद् वत्सरान्ते यदा पुनः |
ऊनाब्दिकात् परं कुर्यादाब्दिकात् पूर्ववासरे || १४ ||

द्वादशाहप्रभृतिषु षट्सु कुर्याद्दिनेषु वा |
त्रिपक्षे मासि षष्ठे वा वत्सरान्ते शुभागमे || १५ ||

प्. १५७)

एकादशाह एवाथ यदि दर्शः समापतेत् |
तदैव तद्विधायादौ पितृयज्ञं समाचरेत् ||
पितुर्महागुरोः कुर्यात् त्रयोदशदिने तथा || १६ ||

तत्त्वसंयोजनषोडशाराधनयोर्व्यवस्था 

तत्त्वसंयोजनमृते षोडशाराधने कृते |
संवत्सरे व्यतीते तु पुनः कुर्वीत षोडशम् || १७ ||

तत्त्वसंयोजनादर्वाक् षोडशाराधनानि च |
एकोद्दिष्टविधानेन कुर्यात् सर्वाण्यतन्द्रितः || १८ ||

तत्त्वसंयोजनादूर्ध्वं यदा कुर्यात्तदा पुनः |
प्रत्यब्दं यो यथा कुर्यात् तथा कुर्याद्विचक्षणः || १९ ||

तत्त्वसंयोजनं कृत्वा कुर्यात् पार्वणवत् ततः |
प्रत्याब्दिकाराधनादीन् विधिरेष सनातनः || २० ||

तत्वसंयोजनादूर्ध्वमेकोद्दिष्टं विधीयते |
यत्र तत् दैवयुक्तं स्याद्दैवहीनं वृथा भवेत् || २१ ||

तत्त्वसंयोजनाकरणे प्रत्यवायः |

तत्त्वसंयोजनविधिमकृत्वा शुभकर्मकृत् |
प्रत्यवैति ध्रुवं श्रेयो नाप्नुयादिति निश्चयः ||

प्. १५८)

मुख्येऽन्यस्मिन् कर्तरि तु शुभं कर्म समाचरेत् || २२ ||

द्वादशाहं समारभ्य तृप्तये वत्सरावधि |
दद्यादहरहः कुम्भं सजलं सप्रसादकम् || २३ ||

पितुः शिवपदप्राप्त्यै तत्त्वसंयोजनात् परम् |
आहिताग्निस्तु कुर्वीत पितृयज्ञं विधुक्षये || २४ ||

द्विविधमाराधनं तस्य त्रैविध्यं च

एकोद्दिष्टं पार्वणं चेत्युक्तमाराधनं द्विधा |
नित्यं नैमित्तिकं काम्यमिति तत्त्रिविधं पुनः || २५ ||

आब्दिकं दार्शिकं चैव तन्महालयसंज्ञकम् |
दैनन्दिनं च नियतोपाधिकं नित्यमुच्यते || २६ ||

संक्रान्तौ ग्रहणे चोक्तं तत्त्वसंयोजनं तथा |
एकोद्दिष्टं वृद्धिसंज्ञं नैमित्तिकमुदाहृतम् || २७ ||

मन्वादौ च युगादौ च तथा लभ्येषु प्रायशः |
योगेषु क्रियते यत्तत् काम्यमित्यभिधीयते || २८ ||

प्. १५९)

श्राद्धपदनिरुक्तिः

पित्रोराराधनं सर्वमास्तिक्यमतिभिर्नरैः |
श्रद्धया क्रियते यस्माच्छ्राद्धमित्यभिधीयते || २९ ||

अपेक्षितं न प्रयच्छेत् सम्पादितपदार्थके |
न स तत्फलमाप्नोति कृपणो गर्ह्यचेतनः || ३० ||

श्राद्धभोक्तृणां नियमाः

साधितेषु पदार्थेषु याचितव्यमपेक्षितम् |
अन्यथा स पितृघ्नः स्यादसन्तृप्तान्नभोजनः || ३१ ||

भोक्ता तु दक्षिणां नेच्छेत् कर्ता दद्याच्च दक्षिणाम् |
कृतार्थौ तावुभौ स्यातामन्यथा दोषभाजनौ || ३२ ||

कर्ममध्ये तु यो ब्रूते नालं मे दक्षिणेति च |
कर्ताऽपि चेन्न प्रयच्छेत् तौ दुर्गतिमवाप्नुतः || ३३ ||

प्. १६०)

देशकालादिषु विशेषः

विप्लवे देशकालाभ्यां विदेशगमनादिषु |
चन्द्रसूर्योपरागे च हेम्ना वाऽमेन वा पुनः ||
कार्यमाराधनं प्रत्याब्दिकमासिकवर्जितम् || ३४ ||

इति श्रीचन्द्रज्ञानागमे उत्तरभागेऽनन्तरुद्रबृहस्पतिसंवादे शिवशासने 
चर्यापादे प्रकीर्णकविधिकथनं नाम पञ्चमः पटलः || ५ || 



षष्ठः पटलः

बृहस्पतिरुवाच

अनन्तरुद्र सर्वज्ञ सर्वागमविशारद |
आशौचशुद्धिं वद मे कृपया करुणाकर || १ ||

अनन्तरुद्र उवाच

द्विविधमाशौचं पुनश्चतुर्धां 

आशौचशुद्धिं वक्ष्यामि शृणुष्वावहितो मुने |
जनिजं मृतिजं चेति प्रोक्तमाशौचकं द्विधा ||
तदल्पमधिकं पूर्णमपूर्णं च चतुर्विधम् || २ ||

कालतोऽल्पाधिकं ज्ञेयमपूर्णं तु त्रिरात्रकम् |
पूर्णं दशाहं विज्ञेयं सुरलोकाभिवन्दित || ३ ||

आशौचे दिवसव्यवस्था

मातुस्त्रिरात्रं स्रावे स्यात् तज्ज्ञातीनां न विद्यते |
माससंख्यं हि मातुः स्यात् पाते तं त्रिदिनं पितुः || ४ ||

प्. १६२)

विप्राणां तु दशाहं स्यान्नृपाणां द्वादशाहकम् |
विशां पञ्चदशाहं स्यान्मासः शूद्रस्य चोदितम् || ५ ||

अतिक्रान्ते दशाहे तु जाताशौचं न विद्यते |

ज्ञातीनां शुद्धिव्यवस्था

मृते जाते हि ज्ञातीनां शुद्धिः स्यात् स्नानमात्रतः ||
सोदराणां च दम्पत्योर्विशुद्धिः स्याद्दशाहतः || ६ ||

मृतावनुपनीतस्य पित्रोस्तु त्रिदिनं स्मृतम् |
उपनीतस्य तु मृतौ दशाहं सम्प्रकीर्तितम् || ७ ||

आसप्तमं दशाहं स्यात्त्रिरात्रं त्वाचतुर्दशम् |
स्नानमात्रं त्वैकविंशमाशौचं विद्यते मुने || ८ ||

मातुलादिमृतौ ज्ञेयं त्रिरात्रं सुरसन्नुत |
बान्धवानां तु मरणे पक्षिणी विहिता पुनः || ९ ||

प्. १६३)

त्रिरात्रमात्रिमासं स्यादाषण्मासं तु पक्षिणी |
आवत्सरमहोरात्रं ततः स्नात्वा विशुद्ध्यति || १० || 

आशौचानां तन्त्रेण निवृत्तिः

तन्त्रेणैव विशुद्धिः स्यादनेकेषां समागमे |
अल्पं समानमपि च प्रथमेन निवर्तते ||
आशौचमन्यदीयं तु पित्राशौचेन बाध्यते || ११ ||

शवानुगमने विप्रः स्नात्वोद्धूल्य च भस्मना |
प्राणानायम्य षट्कृत्वः शिवं दृष्ट्वा विशुद्ध्यति || १२ ||

आशौचाप्रवृत्तिः

यतीनां च वनस्थानां नैष्ठिकानां च वर्णिनाम् |
जनिजं मृतिजं वाऽपि नाशौचमिह विद्यते || १३ ||

सद्यःशौचव्यवस्था

यज्ञे विवाहे दाने च संग्रामे देशविप्लवे |
आपद्यपि च कष्टायां सद्यःशौचं विधीयते || १४ ||

दैवेषु राजकीयेषु साङ्घिकेषु च कर्मसु |
नियुक्तानां तु सर्वेषां सद्यःशौचं विधीयते || १५ ||

प्. १६४)

सन्ध्यादिष्वाशौचाप्रवृत्तिः

स्वकर्मकाले संशुद्धिः सर्वशास्त्रेषु चोदिता |
अतः सन्ध्यामर्चनमप्याशौचे न परित्यजेत् || १६ ||

संशुद्धिः संग्रहेणोक्ता सकलागमचोदिता |
मुनिवृन्दारकस्तुत्य किमन्यच्छ्रोतुमिच्छसि || १७ ||

इति श्रीचन्द्रज्ञानागमे उत्तरभागेऽनन्तरुद्रबृहस्पतिसंवादे शिवशासने 
चर्यापादे आशौचशुद्धिकथनं नाम षष्ठः पटलः || ६ ||




सप्तमः पटलः

बृहस्पतिरुवाच 

अपारमहिमाधारानन्तरुद्र नमोऽस्तु ते |
प्रायश्चित्तविधिं ब्रूहि सर्वदोषनिवर्तकम् || १ ||

अनन्तरुद्र उवाच

प्रायश्चित्तविधिनिरूपणम् 

अतः परं प्रवक्ष्यामि प्रायश्चित्तविधिं परम् |
उद्बन्धनमृता मर्त्या निरयं यान्त्यसंशयम् ||
नाशौचमुदकं तेषां समाधिर्वा विधीयते || २ ||

उद्बन्धनमृतवाहकानां प्रायश्चित्तम्

उद्बन्धनमृतं चैव गोब्राह्मणहतं तथा |
संस्पृशन्त्यनुगच्छन्ति वहन्ति निखनन्त्यपि ||
ये नरास्ते विशुद्ध्यन्ति तप्तकृच्छ्रेण गीष्पते || ३ ||

प्. १६६)

तप्तकृच्छ्रलक्षणम्

तप्तक्षीरघृताम्बूनामेकैकं प्रत्यहं पिबेत् |
एकरात्रोपवासश्च तप्तकृच्छ्र इतीर्यते || ४ ||

नहि शुष्कोपवासोऽस्ति शिवाश्रमनिषेविणाम् |
उपवासप्रतिनिधिं नक्तभोजनमाचरेत् || ५ ||

संसर्गप्रायश्चित्तम्

आचरेन्न तु संसर्गं पतितैः सर्वदा द्विजः |
यावदब्दं हि संगच्छन् प्रायश्चित्तेन शुद्ध्यति ||
तदूर्ध्वं तत्समः प्रोक्तस्तन्निष्कृत्यै स नार्हति || ६ ||

चरेत् पञ्चाहसंसर्गे कृच्छ्रं त्रैरात्रिकं द्विजः |
प्राजापत्यं दशाहे सान्तपनं द्वादशाहके || ७ ||

प्. १६७)

मासार्धे दशरात्रं स्यात् पराको माससङ्गतौ |
चान्द्रायणं द्विमासे च षण्मासे त्वैन्दवद्वयम् || ८ ||

कृच्छ्रं वत्सरसंसर्गे विदधीत प्रयत्नतः |
दिनसंख्याप्रमाणेन चरेद् वा नक्तभोजनम् || ९ ||

प्. १६८)

शृगालादिदष्टप्रायश्चित्तम्

द्विजो दष्टः शृगालाद्यैः स गायत्रीं शतं जपेत् |
नारी वाऽथ नरो वाऽपि शुना दष्टो द्विजः सकृत् ||
वृषं प्रदक्षिणीकृत्य सद्यः स्नात्वा विशुद्ध्यति || १० ||

चण्डालादिहतस्य प्रायश्चित्तम्

चण्डालेनाथवा गोभिर्विप्रैर्यस्तु हतो मृतः |
विषेणापि मृतो यस्तु तं खनेन्मन्त्रवर्जितम् ||
प्राजापत्येन शुद्ध्येयुर्वोढारो विप्रवाक्यतः || ११ ||

वर्षादूर्ध्वं विधेयं स्यात् प्रायश्चित्तं मृतस्य हि |
ईशानबलिमाधाय पालाशविधिना खनेत् ||
यथा विधि विधातव्यं पुत्राद्यैरौर्ध्वदेहिकम् || १२ ||

चक्रवाकादिप्राणिहिंसकस्य प्रायश्चित्तम्

चक्रवाकं कुक्कुटं वा शुकपारावतानपि |
नक्राहिटिट्टिभान् हत्वा शुद्ध्यते नक्तभोजनात् || १३ ||

दद्याद्धिरण्यं विप्राय हत्वैवाऽस्थिमतः पुमान् |
प्राणायामेन शुद्ध्येत हत्वा चानस्थिशालिनः ||
सहस्रसम्मितान् हत्वा शूद्रहत्याव्रतं चरेत् || १४ ||

प्. १६९)

नकुलं मूषकं गोधां गृध्रं कूर्मं च शल्यकम् |
काकोलूकबकान् हत्वा त्रिभिर्नक्तैर्विशुद्ध्यति || १५ ||

चण्डालसंभाषणादिप्रायश्चित्तम्

चण्डालेन श्वपाकेन कृते सम्भाषणे तदा |
प्राणानायम्य च सकृत् सावित्रीं प्रयतो जपेत् || १६ ||

चण्डालस्पर्शने स्नायात् दृष्ट्वा भानुं विलोकयेत् |
चण्डालैः सह सुप्त्वा तु त्रिभिर्नक्तैर्विशुद्ध्यति || १७ ||

पात्रादिशुद्धिविधानम्

ताम्रकांस्यौ भस्मनैव वस्त्राणि जलशौचतः |
परित्यागान्मृण्मयानि शुद्ध्यन्ति बृहतांपते || १८ ||

श्वकाकगृध्रसंस्पृष्टे बह्वन्ने तु द्विजोत्तमैः |
व्यपोह्य किञ्चित् स्पृष्टांशं क्षिप्त्वा भस्मजलान्वितम् ||
दर्भोल्कया स्पर्शयित्वा ग्राह्यमेतद् भवेत्तदा || १९ ||

प्. १७०)

केशकीटादिसम्पृक्तमन्नं शुद्ध्यति भस्मना |
स्नेहः शुद्ध्यति पाकेन ज्वालया गोपयोऽपि च || २० ||

दारुपात्राणि शुद्ध्यन्ति क्षालनात् तत्क्षणादपि |
रजसा शुद्ध्यते नारी नदी वेगेन शुद्ध्यति || २१ ||

दूषितेषु हि कूपेषु शतकुम्भमितं जलम् |
उद्धृत्य पञ्चगव्यस्य क्षेपणाच्छुद्धिमाप्नुयुः || २२ ||

दहनात् खननाच्चैव धावनादुपलेपनात् |
वृष्टेरपि च गोक्रान्त्या भूमिः शुद्ध्यति कालतः || २३ ||

शवेन दूषितं वेश्म प्रोक्षितं सर्वतो जलैः |
गोमयेनोपलिप्तं च धूमैराघ्रापितं शुचिः || २४ ||

मेध्यामेध्येन्द्रियाणि

नाभेरूर्ध्वं यानि खानि मेध्यान्येतानि सर्वशः |
अधःस्थितान्यमेध्यानि मला देहादपि च्युताः || २५ ||

प्. १७१)

देहस्थमलविशुद्धिः

वसाशुक्रमसृङ्मज्जामूत्रविट्कर्णविण्णखाः |
श्लेष्माश्रुदूषिकास्वेदा द्वादशैते नृणां मलाः || २६ ||

विण्मूत्रोत्सर्गशुद्ध्यर्थं मृद्वार्यादेयमर्थवत् |
दैहिकानां मलानां च शुद्धिषु द्वादशस्वपि || २७ ||

पूर्वेषां षण्मलानां तु शुद्धिरद्भिर्मृदा भवेत् |
उत्तरेषां जलेनैव शुद्धिरिष्टा बृहस्पते || २८ ||

वस्त्रादिविशुद्धिः

वस्त्रं चण्डालसंस्पृष्टं क्षालनेन विशुद्ध्यति |
मृण्मयं तु परित्यागाद् धान्यं वै मार्जनाच्छुचिः || २९ ||

मक्षिकामशकाद्यैश्च स्पृष्टं दृष्टमदीक्षितैः |
केशकीटैश्च संस्पृष्टं भस्मनाऽन्नं विशुद्ध्यति || ३० ||

सोमादयो नोच्छिष्टाः

सोमे च मधुपर्के चाऽवसरे च निवेदिते |
तथा गुरुप्रसादे च नोच्छिष्टत्वं कदाचन || ३१ ||

प्. १७२)

इति श्रीचन्द्रज्ञानागमे उत्तरभागेऽनन्तरुद्रबृहस्पतिसंवादे शिवशासने 
चर्यापादे प्रायश्चित्तकथनं नाम सप्तमः पटलः || ७ ||




अष्टमः पटलः

बृहस्पतिरुवाच

अनन्तरुद्र भगवन् लोकोद्धरणदीक्षित |
महापापोपपापानां प्रायश्चित्तं वदस्व मे || १ ||

अनन्तरुद्र उवाच

महापातकोपपातकानां प्रायश्चित्तानि 

महापातककर्ता तु सम्प्राप्य गुरुसन्निधिम् |
दण्डद्रव्यं विधायाथ परां शुद्धिमवाप्नुयात् || २ ||

अगम्यागमनप्रायश्चित्तम्

अगम्यागमने प्रोक्तं शुद्ध्यै चान्द्रायणं व्रतम् |
भुनक्ति यस्तु चण्डालीं द्विजोऽज्ञानवशंगतः || ३ ||

सशिखं वापयित्वा च त्रिवर्षं भैक्षभोजनम् |
कृत्वा गोमिथुनं दत्त्वा शुद्धिं प्राप्नोत्यसंशयम् || ४ ||

पितृदारान् भ्रातृजायां गुरुपत्नीं स्नुषां गतः |
प्राजापत्यत्रयं कृत्वा दक्षिणां गोद्वयं दिशेत् || ५ ||

प्. १७४)

अकामां ब्राह्मणीं गत्वा कृच्छ्रचान्द्रायणं चरेत् |
सकामां च तदर्धं स्यात् तप्तकृच्छ्रं सकृद्गतौ || ६ ||

ब्राह्मणीगमने कृच्छ्रं गर्भे सान्तपनं स्मृतम् |
राज्ञीगर्भे पराकः स्याद् वैश्यागर्भे त्र्यहोदितम् ||
शूद्रीगर्भे त्वैन्दवं स्यादेवं शुद्ध्येन्न संशयः || ७ ||

गर्भिणीं पतितां गत्वा तथा चैव रजस्वलाम् |
अतिकृच्छ्रं चरित्वा तु विशुद्ध्यति न संशयः ||
पशुवेश्यादिगमने प्राजापत्यं समाचरेत् || ८ ||

अनिच्छन्ती सकृद्भुक्ता या नारी पापकर्मिणा |
प्राजापत्येन रजसा शुद्ध्यते नात्र संशयः || ९ ||

प्. १७५)

पादुकाताडनादिप्रायश्चित्तम्

पादुकायास्ताडने तु व्रतं चान्द्रायणं चरेत् |
बन्दीगृहान्नभुक्तौ तु कृच्छ्रं सान्तपनं चरेत् || १० ||

अभक्ष्यभक्षणप्रायश्चित्तम्

विण्मूत्ररेतः संस्पृटं चण्डालस्यान्नमेव च |
गोमांसं च द्विजो भुक्त्वा कृच्छ्रचान्द्रायणं चरेत् || ११ ||

शूद्रान्नं सूतकान्नं च पूर्वोच्छ्ष्टं तथैव च |
भुक्त्वा कृच्छ्रं चरित्वा तु ब्रह्मकूर्चेन शुद्ध्यति || १२ ||

एकोद्दिष्टादिभोजनप्रायश्चित्तम्

एकोद्दिष्टे तु यो भुङ्क्ते तत्त्वसंयोजनेऽपि च |
सहस्रसंमितां जप्त्वा स शुद्ध्यति षडक्षरीम् ||
आब्दिकाराधने भुक्त्वा जपेत् पञ्चाक्षरीं शतम् || १३ ||

प्. १७६)

लशुनादिभक्षणप्रायश्चित्तम्

पीयूषं लशुनं श्वेतवृन्ताकफलमेव च |
गृञ्जनं च पलाण्डुं च वृक्षनिर्यासमेव च || १४ ||

देवस्वं च शिलीध्रं च भुक्त्वा विप्रो विशुद्ध्यति |
पञ्चगव्यमनुप्रास्य त्रिदिनं नक्तभोजनात् || १५ ||

क्षुरकर्मादिविशुद्धिः

क्षुरकर्मणि वान्ते च प्रेतधूमे च मैथुने |
दुःस्वप्ने दुर्जनस्पर्शे नरः स्नात्वा विशुद्ध्यति || १६ ||

सावित्र्यादिजपस्य महापातकनाशकत्वम्

अयुतं चैव सावित्र्याः प्राणायामशतद्वयम् |
स्नानद्वादशकं नद्यां तीर्थयात्रा द्वियोजने ||
प्राजापत्यस्य कृच्छ्रस्य तुल्यमेतच्चतुष्टयम् || १७ ||

सहस्रपरमां देवीं शतमध्यां दशापराम् |
गायत्रीं च जपेन्नित्यं महापातकनाशनम् || १८ ||

प्. १७७)

वामदेव्यं त्रिरावृत्य तदह्नैव विशुद्ध्यति |
पौरुषं सूक्तमावृत्य मुच्यते सर्वकिल्बिषात् || १९ ||

रुद्रैकादशकं जप्त्वा तदह्नैव विशुद्ध्यति |
श्रीमत्पञ्चाक्षरीं जप्त्वा तत्क्षणादेव शुद्ध्यति || २० ||

अथर्वशिरसं चैव नीलरुद्रं तथैव च |
सकृज्जप्त्वाऽखिलैः पापैस्तस्मिन्नहनि मुच्यते ||
त्रिसुपर्णं च जप्त्वैव मुच्यते सर्वकिल्बिषैः || २१ ||

श्रद्धायाः शिवसायुज्यप्रापकत्वम्

यः श्रद्धयैवाचरति विहितं शिवशासने |
स श्रीकण्ठप्रसादेन शिवसायुज्यमृच्छति || २२ ||

शास्त्रस्य गोपनीयता

इति ते गदितं सम्यग् गीष्पते शिवशासनम् |
रहस्यं सर्वशास्त्रेषु गोपनीयं प्रयत्नतः || २३ ||

इति श्रीचन्द्रज्ञानागमे उत्तरभागेऽनन्तरुद्रबृहस्पतिसंवादे शिवशासने 
चर्यापादे प्रायश्चित्तविधिकथनं नामाष्टमः पटलः || ८ ||




मूलपञ्चाक्षरमन्त्रन्यासाः

ओं नमः शिवाय इत्यस्य श्रीमूलपञ्चाक्षरमहामन्त्रस्य वामदेव ऋषिः 
(शिरसि), पङ्क्तिश्छन्दः (मुखे), श्री सदाशिवो देवता (हृदये), ओं बीजम्, उमा 
शक्तिः (गुह्ये), शिव इति कीलकं (पादयोः), श्रीसदाशिवप्रीत्यर्थे जपे 
विनियोगः |

सृष्टिन्यासक्रमः (ब्रह्मचारिणाम्)

करन्यासः

ओं यं ओं सर्वज्ञशक्तिधाम्ने अङ्गुष्ठाभ्यां नमः |

ओं वां ओं नित्यतृप्तिशक्तिधाम्ने तर्जनीभ्यां नमः |

ओं शीं ओं अनादिबोधशक्तिधाम्ने मध्यमाभ्यां नमः |

ओं मं ओं स्वतन्त्रशक्तिधाम्ने अनामिकाभ्यां नमः |

ओं नं ओं अलुप्तशक्तिधाम्ने कनिष्ठिकाभ्यां नमः |

ओं ओं ओं अनन्तशक्तिधाम्ने करतलकरपृष्ठाभ्यांनमः |

देहन्यासः

ओं यं ओं ईशानाय नमः शिरसि |

ओं वां ओं तत्पुरुषाय नमो मुखे |

ओं शिं ओं अघोराय नमो हृदये |

ओं मं ओं वामदेवाय नमो गुह्ये |

ओं नं ओं सद्योजाताय नमः पादद्वये |

ओं ओं ओं प्रणवाय नमः सर्वाङ्गे |

अङ्गन्यासः

ओं यं ओं सर्वज्ञशक्तिधाम्ने हृदयाय नमः |

ओं वां ओं नित्यतृप्तिशक्तिधाम्ने शिरसे स्वाहा |

ओं शिं ओं अनादिबोधशक्तिधाम्ने शिखायै वषट् |

ओं मं ओं स्वतन्त्रशक्तिधाम्ने कवचाय हुं |

ओं नं ओं अलुप्तशक्तिधाम्ने नेत्रत्रयाय वौषट् |

ओं ओं ओं अनन्तशक्तिधाम्ने अस्त्राय फट् |

प्. १८२)

स्थितिन्यासक्रमः (गृहस्थानाम्)

करन्यासः

ओं शिं ओं अनादिबोधशक्तिधाम्ने मध्यमाभ्यां नमः |

ओं वां ओं नित्यतृप्तिशक्तिधाम्ने तर्जनीभ्यां नमः |

ओं यं ओं सर्वज्ञशक्तिधाम्ने अङ्गुष्ठाभ्यां नमः |

ओं नं ओं अलुप्तशक्तिधाम्ने कनिष्ठिकाभ्यां नमः |

ओं मं ओं स्वतन्त्रशक्तिधाम्ने अनामिकाभ्यां नमः |

ओं ओं ओं अनन्तशक्तिधाम्ने करतलकरपृष्ठाभ्यां नमः |

देहन्यासः

ओं शिं ओं अघोराय नमो हृदये |

ओं वां ओं वामदेवाय नमो गुह्ये |

ओं यं ओं सद्योजाताय नमः पादद्वये |

ओं नं ओं ईशानाय नमः शिरसि |

ओं मं ओं तत्पुरुषाय नमो मुखे |

ओं ओं ओं प्रणवाय नमः सर्वाङ्गे |

अङ्गन्यासः

ओं शिं ओं अनादिबोधशक्तिधाम्ने कवचाय हुं |

ओं वां ओं नित्यतृप्तिशक्तिधाम्ने नेत्रत्रयाय वौषट् |

ओं यं ओं सर्वज्ञशक्तिधाम्ने अस्त्राय फट् |

ओं नं ओं अलुप्तशक्तिधाम्ने हृदयाय नमः |

ओं मं ओं स्वतन्त्रशक्तिधाम्ने शिरसे स्वाहा |

ओं ओं ओं अनन्तशक्तिधाम्ने शिखायै वषट् |

प्. १८३)

संहारन्यासक्रमः (वानप्रस्थसंन्यासिनाम्)

करन्यासः 

ओं नं ओं अलुप्तशक्तिधाम्ने कनिष्ठिकाभ्यां नमः |

ओं मं ओं स्वतन्त्रशक्तिधाम्ने अनामिकाभ्यां नमः |

ओं शिं ओं अनादिबोधशक्तिधाम्ने मध्यमाभ्यां नमः |

ओं वां ओं नित्यतृप्तिशक्तिधाम्ने तर्जनीभ्यां नमः |

ओं यं ओं सर्वज्ञशक्तिधाम्ने अङ्गुष्ठाभ्यां नमः |

ओं ओं ओं अनन्तशक्तिधाम्ने करतलकरपृष्ठाभ्यां नमः |

देहन्यासः

ओं नं ओं सद्योजाताय नमः पादद्वये |

ओं मं ओं वामदेवाय नमो गुह्ये |

ओं शिं ओं अघोराय नमो हृदये |

ओं वां ओं तत्पुरुषाय नमो मुखे |

ओं यं ओं ईशानाय नमः शिरसि |

ओं ओं ओं प्रणवाय नमः सर्वाङ्गे |

अङ्गन्यासः

ओं नं ओं अलुप्तशक्तिधाम्ने अस्त्राय फट् |

ओं मं ओं स्वतन्त्रशक्तिधाम्ने नेत्रत्रयाय वौषट् |

ओं शिं ओं अनादिबोधशक्तिधाम्ने कवचाय हुं |

ओं वां ओं नित्यतृप्तिशक्तिधाम्ने शिखायै वषट् |

ओं यं ओं सर्वज्ञशक्तिधाम्ने शिरसे स्वाहा |

ओं ओं ओं अनन्तशक्तिधाम्ने हृदयाय नमः |

###########   END OF FILE  #######
